



Rivista Biblika li tohrog kull xahrejn mill-Kummissarjat ta' L-Art Imqaddsa tal-Provinċja Franġiskana Maltija

Imwaqfa fl-1955

*Computer Setting:
Gwann Abela ofm*

*Serje Ġdida
Vol 23 Nru 130
Lulju - Awissu 2002*

<i>Editorjal</i>	<i>289</i>
<i>Kriżi</i>	<i>290</i>
<i>L-Evangelju skond San Luqa</i>	<i>291</i>
<i>Kristu fl-Evangelju ta' San Matthew....</i>	<i>297</i>
<i>Min hi l-bhima ta' l-Apokalissi?....</i>	<i>300</i>
<i>Il-Maroniti u l-Franġiskani</i>	<i>305</i>
<i>Liturgija tal-Kelma ...</i>	<i>309</i>
<i>Il-figura ta' Melikisedek</i>	<i>317</i>
<i>L-Art Imqaddsa għalina l-Insara...</i>	<i>320</i>

Editorjal ta' Twanny Chircop ofm

Tifkiriet

**Jehilli Isieni mas-saqaf ta' ħalqi
jekk ninsa liek Ġerusalem**

Wara xi żmien ta' esperjenza ġewwa Ġerusalem, dawn il-kelmiet tas-salmista nista' nagħmilhom tiegħi. Dan kien għaliya żmien ta' formazzjoni kemm intellettuali imma fuq kollox spiritwali. Fil-kunvent ta' San Salvatur fi fraternità numeruża ta' 95 patri stajt nagħmel verament esperjenza ta' ħajja fraterna kif ukoll ta' ħajja ta' talb, u bla tlaqlieg nista' ngħid li ggeddidt fil-vokazzjoni franġiskana tiegħi. Il-grazzja li tgħix għal xi żmien Ġerusalem qrib is-santwarji hija kbira, u gġaghlek thoss il-preżenza ta' Kristu ħafna qrib tiegħek, tant li m'għandix kliem biex nispjega din il-grazzja hekk kbira. L-aktar żmien qawwi kien żmien il-Milied u żmien il-Għid: il-liturgija f'dan iż-żmien hija mgħixa b'mod mill-isbaħ, u f'xi mumentu ġieli waqft naħseb u ngħid: "Imma jien veru ninsab f'dan il-post qaddis?"

Is-sitwazzjoni mad-dawra tagħna kienet waħda diffiċli, żmien ta' tensjoni politika, bħalma jaf kulhadd. Izda l-aktar żmien diffiċli għalina lkoll bħala patrijiet franġiskani, u nissogra ngħid għal kull nistrani, kien waqt l-assedju tal-bażilka ta' Betlehem. Però qatt ma ntilef l-ispiritu ta' ferħ intern, ferħ li jagħtihulek biss il-Mulej, li minkejja s-sitwazzjoni esterna konna ħafna magħqudin bejnietna u mal-Knisja, u li kontinwament konna nħossu l-appoġġ tagħha b'mod partikulari tal-Qdusija Tiegħu l-Papa nnifsu li kien jikkomunika magħna permezz tat-telefon. Kien ġest li l-patrijiet magħluqa għal 36 jum ġewwa l-bażilka ta' Betlehem tant apprezzaw. Din it-tbatija għaqqdet ħafna il-Kustodja ta' l-Art Imqaddsa u hadd minna li konna hemm ma kien jaħseb li jmur lura lejn pajjiżu minħabba s-sitwazzjoni politika u militari, anzi kien iweġġagħni xi hadd li kien iċempilli u jgħidli: "Għax ma tiġix lura". Li tkun hemm u bil-preżenza tiegħek tkun qed tiddefendi dawk il-postijiet thossok kburi. U grazzi għall-perseveranza tal-patrijiet ġewwa l-bażilka ta' Betlehem ġew evitati ħafna mwiet, - dawn kienu l-kelmiet tan-nies ta' Betlehem, kemm insara kif ukoll musulmani, huma u jgħannqu lill-patrijiet wara li ġew meħlusa.

Kont għadni Ġerusalem qed nagħmel l-aħħar eżamijiet biex inkun nista' nikkonkludi l-istudju għad-diploma fit-tejologija biblika, meta ġejt nominat Kummissarju ta' l-Art Imqaddsa, xogħol li wara l-esperjenza li għamilt hemm dhalt għalih b'ħafna mħabba. Xi wħud, u anke jien staq-sejt lili nnifsi x'inhu r-rwol tiegħi bħala Kummissarju ta' l-Art Imqaddsa f'Malta? Il-Kummissarju huwa l-ewwel u qabel kollox il-pont bejn Malta u l-Art Imqaddsa, jieħu ħsieb jiġbor fondi għall-bżonnijiet konkreti ta' l-insara, imma fuq



kollox huwa fid-dmir li jxerred id-devozzjoni u l-imħabba lejn l-art tal-Mulej biex iwassal għal għarfien u ghaqda aktar inti-ma ma' l-istess persuna tal-Mulej Ġesù Kristu.

Dan, il-Kummissarjat qiegħed jagħmlu permezz ta' formazzjoni biblika li qed jipprovdi permezz tal-korsijiet, il-publikazzjoni tar-rivista, kif ukoll permezz tal-pellegrinaġġi. Dan aħna behsiena li nkompluh u nsahħuh. Infatti wara li kellna waqfa mill-pellegrinaġġi dejjem minħabba s-sitwazzjoni politika ser nerġġhu nibdew bil-pellegrinaġġi u ser nagħmlu l-ewwel wieħed f'Ottubru li ġej, bħala pellegrinaġġ ta' solidarjetà. Żgur li dan ikun apprezzat ħafna kemm mill-patrijiet tal-Kustodja kif ukoll mill-insara tal-post li qed isoffru ħafna minħabba n-nuqqas ta' turizmu.

Jiena nemmen ħafna fl-imħabba li għandu l-poplu Malti lejn din il-Missjoni ta' l-Art Imqaddsa u magħqudin flimkien inkun nistgħu inkomplu ngħinu lil din il-missjoni li għandha tkun għal qalb ta' kull nistrani.

Ħajr imur għal Patri Marcello Ghirlando, li kien hu li nissel fija imħabba lejn l-Art ta' Ġesù u li għal dawn l-aħħar 9 snin ħadem bis-sħiħ biex ġedded u ta vizjoni ġdida lill-Kummissarjat f'Malta. Minn qalbi u f'isimkom qarreja tagħna ngħidlu: "Grazzi ta' kollox" u "Awguri!"

Hsieb ta' Gwann Abela ofm

Kriżi

Forsi kienu ftiit dawk li fil-bidu tas-sena tal-Ġublew tas-sena 2000 setgħu hasbu li fi ftiit xhur l-qagħda u l-ħajja fl-Art Imqaddsa se tinbidel b'ħal mill-lejl għan-nhar. Min kien jimmaġina li fis-santwarji nsara jista' jasal iż-żmien li ma jkunx hemm kjuwijiet biex jidhru fil-Qabar ta' Kristu jew fil-Għar ta' Betleħem? Min qatt għaddielu minn moħħu li se jkun hemm żmien meta l-patrijiet iridu jgħaddu l-quddies kollu għaliex ma hemmx gruppi ta' pellegrini? Min seta' jimmaġina li t-toroq se jkunu battala minn pellegrini jġġebbdu mall-bejjiegħa dwar prezzijiet? Forsi lanqas nimmaġinaw il-kriżi fil-ħajja tan-nies li jgħixu f'dawn l-imkejjen u li l-ħajja u l-għixien tagħhom kien dejjem jiddependi mill-preżenza tal-pellegrini nsara fis-santwarji. B'mod partikulari tajjeb li ngħibu quddiem għajnejna kemm insara llum jinsabu mingħajr mezz f'għixien, kemm tfal imsakkra fi djarhom għax l-iskejjel magħluqa, kemm... kemm tbatija għax is-supervja politika għerriet il-qlub u kissret kull tama f'gejjieni fis-sliem. Aktar minn 1800 Palestinjan u kważi 700 Iżraeljan sfaw maqtula f'din il-ġlieda imdemmija. Ġlieda li fiha l-vittmi ma humiex dawk li jikkmandaw fil-kmamar tal-poter imma ż-żgħir li bl-innoċenza jinqabad fil-morsa tal-mibegħda u l-vendetta bla jaf għaliex u mingħajr ma jilmah dawl fuq ix-xefaq tal-gejjieni. Għajb li l-politiċi tad-dinja jibagħqu idawwru wiċċhom naħa oħra għax ħsiebhom x'imkien ieħor u la jimpurtahom mit-tbatija u wisq anqas mid-dmugh u d-dmija ta' dawn il-popli!! Imbagħad, wara ħamsin jew mitt sena, inħabbtu fuq sidirna u ngħidu "mea culpa!" L-ipokrizija tal-utli u l-meħtieġ!

L-Evanggelju skond San Luqa

IR-RABA' TAQSIMA (ikompli)

Ikla u kundanna f'dar ta' wiehed Farizew (11,37-54)

Huwa u jtkellem, wiehed Farizew stieden lil Ġesù għall-ikla ta' nofsinhar (skond l-original grieg). Ġesù mar imma ma ħasilx idejeh qabel l-ikel kif kienet id-drawwa tar-rabbin Lhud, u l-Farizew skandalizza ruġu.

Ġesù sab l-okkażjoni li jikkundanna l-formaliżmu reliġjuż tal-Farizej u tal-kittieba (l-għorrief tagħhom). Dawn kienu "nies bla moħħ"; jagħmlu dak li jidher u ma jqisux sewwa dak li tgħid il-kuxjenza. Li jsir dak li jidher hi ħaġa tajba imma hi ħaġa aħjar li tagħti kas għal dak li ma jidhrix għax Alla jħares iktar lejn il-kuxjenza milli lejn l-għemil, tajjeb kemm ikun tajjeb. Per eżempju, li wiehed jagħti karità hu għemil tajjeb imma jeħtieġ li l-karità tingħata b'kuxjenza "nadifa" (vers 41) mhux biex wiehed jidher u jieġu tiffhir in-nies. U li jithallsu d-deċimi fuq il-prodott ta' l-art (10 fil-mija skond il-liġi) hi ħaġa

tajba, imma ma kiex hemm bżonn li l-liġi tinkludi wkoll l-iżgħar ħxejjex kif għallmu l-Farizej; dan kien toqol żejjed fuq il-kuxjenza. Alla ma riedx legaliżmu u toqol ta' kuxjenzi kif riedu l-Farizej li fl-istess ħin kienu jfittxu li jidhru mill-poplu fis-sinagogi u l-pjazez. Ġesù qalilhom ċar u tond li kienu bħal "oqbra" (skond Mattew, "oqbra mbajda") sbiħ minn barra u mimlijin insetti minn ġewwa.

Meta wiehed mill-għorrief qal lil Ġesù li kien qiegħed joffendi lilu u lil sħabu (vers 45), Ġesù kompli jikkundanna lilhom ukoll. Qalilhom li dak li kienu jridu li l-poplu jittgħabba bih huma ma kinux imissuh b'saba' wiehed. Dan il-formaliżmu kienu ġa' ikkunnawh il-profeti li missirijethom qatlu. U huma ("dan in-nisel") kienu qed iġeddu għemil il-missirijiet fuq Ġesù u kienu se jkomplu jgeddu fuq l-Appostli. Imma l-qaddisin tal-qedem, ibda minn Abel (li l-qtil tiegħu hu rrakkuntat fl-ewwel ktieb tal-kanone

Lhudi) u spiċċa f'Zakkarija (li l-martirju tiegħu hu rrakkuntat fl-aħħar ktieb tal-kanone Lhudi) jixhdu kontra l-Farizej u l-kittieba. Ġesù jagħlaq il-kundanni tiegħu b'kundanna iktar qawwiya minn ta' qabel: L-għorrief tal-liġi li lilhom kien mogħti l-mufftieħ tal-għerf ma nqadewx bih tajjeb; mhux biss ma daħlux huma fil-qalba ta' l-Iskrittura (il-ġid li jġib miegħu il-Messija) imma lanqas ma ħallow lil haddieħor jidhöl.


Il-vrus 53-54 juru r-reazzjoni tal-Farizej u l-għorrief tal-liġi: minflok li laqgħu kliem Ġesù bl-umiltà u kkonvertew, bdew ifitxxu jonsbuh b'mistoqsijiet iebes biex isibu fuqieħ jakkuzawh. Il-Farizej u l-għorrief tal-Liġi huma wkoll il-figura tal-bniedem, supperv li ma jkunx irid jisma' lil min irid jagħmillu l-ġid.

Il-kapitlu li jmiss iħaddan tagħlim ta' natura axxetika, jġifieri ta' ċaħda u razan. Ħafna mill-materjal jinsab ukoll f'San Mattew imma mxxerred 'l hawn u 'l hemm fl-evanggelju.

Il-wiċċ b'ieħor u l-istqarrija tal-verità (12,1-12)

Meta l-folla kienet qed tingabar bl-eluf biex tisma' lil Ġesù, hu wissa l-ewwel lid-dixxipli biex ma jagħmlux bħall-Farizej li juru wiċċ b'ieħor, imma jkunu sinċieri u jagħmlu dak li jgħidu għax xejn ma hu moħbi li ma jinkixifx.





Id-dixxipli m'għandhomx jibzghu iġhidu l-verità lanqas minn dawk li għandhom il-qawwa li joqtlu l-ġisem. Għandhom jibzghu minn Alla biss għax hu biss għandu s-setgħa li jitta' fl-infern. M'għandhomx jibzghu mill-bnedmin għax, jekk Alla jiehdu hsieb l-għasafar tal-bejt li jiswew f'it, m'hux sejjer jinsa lil min jaf tajjeb sax-xagħar ta' rasu u li jiswa hafna iktar mill-għasafar tal-bejt.

Mela min jistqarr li hu ma' Ġesù, Bin il-bniedem, hu jistqarru wkoll quddiem l-anġli ta' Alla; imma min iġhdu, Ġesù iġhdu quddiem l-anġli ta' Alla, jiġifieri quddiem Alla stess. U min iġhid kontra Ġesù, dnubu jinħafir-

lu, imma ma jinħafirlux jekk jehodha kontra l-Ispirtu s-Santu li qieghed jopra f'Ġesù, għax ikun qieghed jehodha kontra l-istess verità u jagħlaq għajnejh għad-dawl.

Imbagħad Ġesù bassar lid-dixxipli li se jkunu mwarrbin mis-sinagoga u mill-kbarat, imma qawwilhom qalbhom għax l-Ispirtu s-Santu jkun magħhom u jqawwilhom kliemhom.

L-għani l-iblaħ (12,13-21)

Kienet drawwa li l-għorrief Lhud jindaħlu fi kwistjonijiet mhux ta' natura reliġjuża. Għalhekk wiehed għani resaq lejn Ġesù u

talbu biex iġhid lil hüh jaq-sam il-wirt miegħu. Ġesù ma riedx jindaħal, imma sab l-okkażjoni li jwissi kontra r-regħba għax, ukoll jekk wiehed ikollu bir-radam, haġtu ma tiddependix minnu.

Biex jiċċara din il-verità, Ġesù qal parabolla. Wiehed raġel għani ġabar kotra ta' frott u minflok li gawda ġidu onestament u halla lil haddieħor igawdi miegħu, għamel il-hsieb li jibni mħażen ġodda biex ikabbar ġidu u jkollu mohħu mistrieħ għall-gejjieni. Imma Alla qallu li kien iblaħ għax dak il-lejl stess kien se jmut u ġidu jieħdu haddieħor. "Hekk jiġrilu min jiġma' l-ġid għalih innifsu bla ma jistagħna quddiem Alla" (v.21)

It-tagħlima ewlinija tal-parabolla hija l-vanità tal-ġid materjali meta wiehed ma jisservix bih għall-ġid spiritwali. Dwar is-siwi tal-ġid matejali, Ġesù jissokta iġhallem fis-silta li gejja.

L-inkwiet u t-tħassib fuq il-ġid materjali (12,22-34; Mat 6,19-33)

Issa Ġesù jwissi dwar l-inkwiet żejjed għall-ikel u l-ilbies, għax il-ħajja hi aqwa minnhom u hemm il-providenza li taħseb għall-għajxien tal-bniedem kif taħseb għaċ-ċawl li la jizra', la jaħsad u lanqas ma għandu fejn jaħzen. Il-hsieb żejjed għall-għada mhux se jtawwal il-ħajja; u, kif Alla jlibbes il-gilji bi sbuħija ta' lbies li lanqas Salamun ma seta' jkollu, hekk Alla jipprovdi għan-nies imqar ta' fidi ckejna. Huma n-nies tad-dinja li jinkwitaw ruħhom għall-għada. Alla Missierna jaf dak li l-bniedem jeħtieġ, u jekk il-bniedem ifittex l-

ewwel is-Saltna ta' Alla, il-meħtieġ jinghata lilu b'zieda.

Id-dixxipli, "merħla ckejkna" (v.32) għax jinsabu mdawrin b'dinja materjalista u supperva, m'għandhomx għax jibzghu għax qegħdin fis-Saltna li t-teżor tagħha hu kbir. Għalhekk min jagħmel karità jkun qed jaħžen fis-sema u jkollu teżor li qatt ma jintemm jew jithassar. U jekk id-dixxipli jbiegħ kull ma għandu u jagħtih lill-foqra, ikollu qalbu ġa fit-teżor tas-sema.

Parabbola dwar il-qaddeija li jshru (12,48)

Din il-parabbola kważi kollha tinsab f'Mattew (24,43-5) imma f'imkien differenti, fid-diskors ta' Ġesù dwar it-tieni miġja tiegħu. Imma ż-żewġ Ewangelisti jittkellmu fuq l-istess suġġett: il-"parusia" (jew "it-tieni miġja tal-Mulej") li l-Insara tal-bidu kienu qed jistenuwha fil-qrib u, mbagħad wara l-qerda ta' Ġerusalem fis-sena 70 w.K., bdew jistennewha fi żmien mhux magħruf, kif qegħdin nistennewha ahna.

Ġesù jwissi biex inkunu dejjem b'ġenbejna mħażżma, kif kienu jivvjagġaw il-Lhud, u bl-imsiebaħ mixgħula, dejjem lesti biex meta jħabbat is-Sid nifhulu halli jdaħħalna fil-festa tal-ferħ ta' dejjem. Hemm hu jgħaddi jservina, jiġifieri jagħtina l-premjura li għalih inkunu hdimna fuq l-art. Inkunu dejjem lesti u nishru għax hu jigi bħal ħalliel.

Din it-tieni miġja tal-Mulej donnha qed tirreferi wkoll għall-miġja anticipata fil-ħin ta' mewtna meta jsir il-ġudizzju ta' kull wieħed minna.

Imbagħad Pietru staqsa lil Ġesù jekk hu kienx qed jgħid għall-Appostli jew għal kulhadd (v.41). Bħal fi drabi oħra, Ġesù ta twegiba ndirretta. L-ewwel wissa li kull dixxiplu għandu jaħdem b'fedeltà kbira għal dak li hu fdat f'idejx biex meta jigi s-Sid jafdal iktar, inkella, jekk jagħtina għal ħajja ħażina, s-Sid meta jigi "jagħmlu b'cejjeċ" (espressjoni aramajka li tfisser "jeħodlu kollox").

Il-vers 48 itaffi l-kastig li jinghata lill-qaddej mhux fidil, u jgħid li jitteħidlu dak li s-Sid ikun fdat u jinghata lil min m'għandux. Hawn Ġesù juri li, għalkemm kliemu kien jgħodd għal kull dixxiplu, jgħodd b'mod speċjali għall-kapijiet tal-Knisja li għandhom f'idejhom il-ġid ta' l-erwieħ.

X'teħtieġ il-vera fidi (12,49-53 u Mt 10,34-36)

Ġesù beda joqrob lejn il-passjoni u beda jhoss id-dieqa tal-mewt kiefra li jxebbaħha ma' nar (hawn: nar tal-mibegħda) u magħmudija (tbatija kbira għall-bidu ta' ħajja ġdida). Issa juri x-xewqa li dak li hu fil-qrib (in-nar tal-mibegħda) iseħħ ma jidmox.

Ġesù jpassar ukoll li n-nar tal-mibegħda tad-dinja li hu kien dalwaqt se jħallas għalih b'mewt kiefra, ikun nar li se jgħaddu minnu wkoll id-dixxipli fidili tiegħu. L-Ewangelju jgib paċi interna fid-dixxipli imma jgib ukoll firda esterna, gwerra tal-ħżiena kontra t-tajbin, tbatija għall-Imgħallem divin u għas-sewwa. U din il-gwerra tidhol ukoll fil-familji u bejn l-għezież. Dak li għadda minnu Ġesù jeħtieġ li jgħaddi minnu d-dixxiplu wkoll. Il-ħażen jibqa' jaħdem fid-dinja u n-Nisrani jibqa' jinħaaq, imma Ġesù ma jħallix qatt waħdu. Hu dak li tfisser il-magħmudija (ara Rum 6,1-11 u 2 Kor 4,10).

Is-sinjal taż-żminijiet (12,54-59)

San Mattew jgib lil Ġesù jgħid dan il-kliem meta kien hdejn l-Għadira ta' Tiberija; Luqa jgibu hawn għax iqis il-ħajja ta' Ġesù bħala vjaġġ lejn Ġerusalem fejn se jmut u jirroxta.

Il-Lhud kienu jagħrfu s-sinjali taż-żmien, meta tagħmel ix-xita u meta jagħmel ix-xlokk li jgib is-sħana għax dawn imissu l-interessi materjali tagħhom, imma ma għarfux il-Messija





li kien imisshom ilhom li għarfuh.

Il-parabbola ta' wieħed li jkun aħjar għalih li jirranġa ma min ikun se jtellgħu il-qorti quddiem il-maġistrat Ġesù qalha lil-Lhud li ma ridux jikkonvertu u jirranġaw ma' Ġesù qabel jum il-ħaaq. U issa kien iż-żmien li jilqgħu lil Ġesù bħala l-Messija mistenni. Inkella jkollhom iħallsu sa lanqas ħabba fil-kastig etern.

Sejha għall-penitenza (13-1-9)

Dan il-kapitlu 13 fih zewġ taqsimiet: l-ewwel taq-sima (1-9) tkompli dwar il-penitenza; it-tieni tħaddan sugġetti differenti mingħajr rabta bejniethom.

Ġesù hawn isemmi zewġ ġrajjet li seħħu xi żmien qabel: dik meta Pilatu qatel xi Galilin li kienu qed joffru sagrificcji fit-tempju f'waħda mill-festi tagħhom meta l-lajci wkoll setgħu joqtlu l-vittma tas-sagrificcju; u l-ġrajja l-oħra (v.4) meta t-torri ta' qrib l-għajn ta' Silwam waqa' u qatel tmintax-ir ruħ. Il-Lhud kienu jaħsbu li kull ġrajja kerha hi effett ta' xi dñubiet kbar; Ġesù rrifera għal dan t-twemmin popolari bla ma qal li qabel miegħu, imma ried jgħid li dawki li kienu qed jisimghuh ma kinux aħjar mill-vittmi ta' Pilatu u tat-torri ta' Silwam. Lil dawn is-semmiegħa li ma ridux jilqgħuh wissihom biex jindmu u jagħmlu penitenza.

Ġesù jkompli jgħallem il-ħtieġa tal-penitenza bil-parabbola tas-siġra tat-tin li ma għamlitx frott. Is-sid ta' l-għalqa stenna għal tliet snin u meta ra li baqgħet bla frott, baġhat il-ħaddiema tal-għalqa biex jaqlgħuha ħalli ma tokkupax post għalxejn. Dawn talbu lis-sid biex jistenna sena oħra qabel ma jeqirduha. Il-parabbola għandha tliet tagħlimiet: dawki li ma jikkonvertux (l-aktar il-Lhud li kienu preżenti) jintilfu; Alla jibqa' jittama li jindmu; u l-kastig ta' l-aħħar jekk ma jindmux.

Il-mara mifluġa mfejjqa f'jum is-Sibt (13,11-17)

Kif kien qed jgħallem fis-sinagoga f'jum is-Sibt, Ġesù ra mara mifluġa li kienet ilha marida tmintax-il sena, qiegħed idejha fuqha u hi waqfet dritta ffaħħar lil Alla. Il-kap tas-sinagoga saħan għax il-fejqan sar nhar is-Sibt; imma Ġesù ċanfar din l-ipokrisija u qal li jekk kulħadd jitma' u jisqi l-ħmar tiegħu f'jum is-Sibt, ma kinitx ħaġa xierqa li din, bint Abraham li hi wisq aħjar minn annimal, tkun imfejjqa f'jum is-Sibt? Dawki li kienu kontra Ġesù regħhexu bil-mistħija; l-oħrajn faħħru lil Alla għal dawn l-għegubijiet.

Żewġ parabboli dwar is-Saltna ta' Alla (13,18-21)

Luqa jgħid hawn il-parabbola tal-mustarda u dik tal-ħmira li Ġesù kien għallem ħdejn l-għadira ta' Tiberija. Il-parabbola tal-mustarda tgħallem li s-Saltna ta' Alla għandha bidu ckejken (bħaż-żerriegħa tal-mustarda) u tikber bosta hekk li tagħti kenn lil ħafna erwieħ.

Il-parabbola tal-ħmira (v.21) tgħallem li kif f'it ħmira ttellgħa għaġna kbira, hekk hi l-qawwa moħbija tas-Saltna permezz ta' l-Evangeliu.

Fiz-żewġ parabboli wieħed għandu jfittex it-tagħlima ewlenija u mhux it-tiżjn li jkun hemm magħha.

Kemm huma dawk li jsalvaw (13,22-30)

Kif Ġesù kien sejjer Ġerusalemm, wieħed staqsieh kemm huma dawk li jsalvaw. Ir-rabbin kienu jgħallmu li l-Lhud (ulied Izrael) u wkoll l-oħrajn li ma jafux bil-Ligi ta' Mosè isalvaw, u li ma jidhrlux fis-Saltna biss il-midinbin kbar; imma r-raba' ktieb ta' Esdra (dan m'huwiex parti mill-Bibbja) kien jgħallem li Alla ħalaq id-dinja għal-kulhadd, iżda s-sema għal f'it (8, 1) u li dawk li jintilfu huma iktar minn dawk li jsalvaw (9, 15)).

Ġesù għallem li ħafna se jkun dizappuntati minħabba l-għebusija ta' qalbhom. ħafna raw il-

mirakli li Ġesù kien qed jagħmel u ma nidmox; għalhekk dawk li m'humieq mill-poplu magħżul se jkol-lhom sehem fil-gid tas-Saltna għax se jemmnu u jikkonvertu. Izrael kien imsejjaħ l-ewwel, imma ħafna ma emmnu; għalhekk dawk ta' nisel pagan li jikkonvertu se jkunu minn ta' l-ewwel fis-Saltna.

Ġesù ma riedx jgħallem li jkunu f'it li jsalvaw, imma kien qed jalludi għal-Lhud li ma ridux jilqgħu tagħlimu.

Ġesù jithassar lil Ġerusalemm (13,31-35)

Huwa u sejjer Ġerusalemm u għadda jgħallem minn diversi bliet u rħula, xi Farizej qalulu biex jittlaq minn hemm għax Erod (Antipa) ried joqtlu. Jidher li Ġesù kien għadu jgħallem fil-Perea, art li kienet iggverna-ta minn dan Erod. Luqa ma jgħid x'kien l-iskop tal-Farizej li jagħtuh dan il-parir u għaliex Erod ried joqtlu. Ġesù sejjaħ lil Erodu "volpi" (malizzjuż) u qalilhom biex

imorru jgħarrfuh bil-mirakli li issa ("illum u għada") kien qed jagħmel għax kien wasal biex itemm il-missjoni tiegħu ("fit-tielet jum") u jkun maqṭul f'Ġerusalemm fejn inqatlu l-profeti kollha.

Ġesù qabbel il-malizzja ta' Erod ma' dik tal-għedewwa tiegħu mxebbħin ma' Ġerusalemm, belt li hu kien tant iħobb. Fakkor f'kemm għamel Alla għall-gid tal-poplu tagħha bil-figura tal-qroqqa li tiġbor il-flieles taħt gwenħajha, u f'kemm dan il-poplu qatel profeti u haġġar nies mibgħutin minn Alla. Fl-aħħar bassrilhom il-qerda tal-belt, l-abbandon tagħhom minn Alla, u l-glorja tiegħu meta jidher bħala mħallef fl-aħħar taż-zminijiet.

Il-kapitlu li ġej fih erba' xeni marbutin flimkien permezz ta' l-ikla ta' Ġesù għand wieħed mill-kapijiet tal-Farizej; ir-raba tista' tkun redazzjonali u mhux storika.

Fejqaq ta' wieħed marid bl-ilma (14,1-6)

Kienet drawwa li l-Lhud jistiednu għall-ikel lil min jgħallem fis-sinagogi. Ġesù kien mistieden f'jum is-Sibt aktarx biex jaraw jekk jerġax ifejjaq f'dak il-jum ta' mistrieħ. Waqt l-ikla kien hemm wieħed marid bl-ilma u Ġesù, li kien għaraf il-malizzja tal-għorrief u tal-Farizej, staqsihom jekk kiens jiswa ifejjaq nhar il-jum tas-Sibt. Mingħajr ma stenna t-tweġiba tagħhom għax baqgħu sekti, fejjaq lill-marid. Biex jurilhom l-ipokrisija tagħhom qalilhom: jekk xi hadd jaqagħlu barri (skond xi kodiċijiet: ħmar) f'għejba f'jum is-Sibt mhux se





iħallih hemm mingħajr ma jtellgħu minn hemm. U huma baqgħu siekta.

L-ewwel postijiet (14,7-11)

Dawn il-vrus fihom tagħlima mxebbħa ma' dak li jġgri fost il-bnedmin. Meta wieħed jistieden għall-ikel, iqiegħed fil-postijiet ta' quddiem lil min jistħoqqlu l-iktar. Hekk jagħmel Alla magħna. Jistieden lil kulħadd, imma hu biss ja' min jistħoqqlu li jkun min ta' quddiem. Hawn insibu ċanfira moħbija lill-għorrief u lill-Fariżej li kienu jaħsbu li huma minn ta' l-ewwel quddiem Alla. Kien ikun tajjeb għalihom li jkunu umli.

Lil min għandek tagħmel il-ġid u x'għandek tistenna (14,12-14)

Il-vrus 12ss. jgħallmu li meta wieħed jagħmel il-ġid m'għandux iħares lejn l-uċuħ u jistenna l-premjū jew gratitudini f'din id-dinja. Għandna nagħmlu l-ġid lil kulħadd u nistennew il-ħlas mingħand Alla u fil-ħajja li ġeija.

Il-pranzu (14,15-24)

Din il-parabbola hi ċanfira oħra lill-għorrief u l-Fariżej li kienu mistednin kemm-il darba għall-pranzu (figura tal-ferħ messjaniku u tas-sema) u b'diversi skużi ma laqgħux l-istedina. Għalhekk min għamel il-pranzu stieden lil kulħadd saħansitra n-nies imwarrbin tas-socjetà. Dak li stieden hu Alla; l-ewwel mistednin huma l-Lhud; il-bqija huma dawk li ma kienux ulied il-wegħda. Ġesù ħa l-okkażjoni li jgħid din il-parabbola mill-kliem ta' wieħed li qal: "Hieni min jiekol il-ħobż fis-Saltna ta' Alla".

Il-veru dixxiplu (14,25-35)

It-tagħlima ewlenija ta' dawn il-vrus hi li Ġesù jipper-sonifika s-Saltna ta' Alla u ma hemmx triq oħra għas-salvazzjoni ħlief dik li tkun dixxiplu tiegħu u tagħmel dak kollu li jitlob minnek. Id-dixxiplu veru għandu jobghod saħansitra lilu nnfsu u lill-iktar għeżiez tiegħu biex ikun dixxiplu; il-kelma "tobgħod" m'għandhiex tittieħed fis-sens psikoloġiku,

imma tfisser li tqis kollox inqas minn dak li jitlob l-Evangelju. Ġesù jitlob ċaħda radikali minn min jimxi warajh (v.33). Dak in-Nisrani li ma jagħmilx dan ikun bħall-melħ li jaqta' u ma jkun jiswa għal xejn (v.34s.).

In-nagħġa mitlufa (15,1-7)

Il-kapitlu 15 iħaddan fih tliet parabboli dwar il-ħniena ta' Alla u hu magħruf bl-isem ta' "kapitlu tal-ħniena". Id-deskrizzjoni luqana hi tassew kapulavur tal-pinna u tal-katekeżi nisranija. It-tliet parabboli jagħtu twegiba għall-kritika tal-Fariżej li Ġesù jħobb il-midinbin u jiekol magħhom. L-iben ħali, in-nagħġa mitlufa u l-munita mitlufa huma x-xbieha tal-midneħ; il-missier, ir-ragħaj u l-mara huma l-figura ta' Alla.

Il-parabbola tan-nagħġa mitlufa tinsab ukoll f'San Mattew. Mattew jagħti mportanza liż-żelu appostoliku, Luqa lill-ferħ li jħoss Alla fil-konverżjoni tal-midneħ kif ragħaj jifrah meta jsib in-nagħġa li ntilfet għalkemm kellu disgħa u disgħajj in-nagħġa oħra.

Kristu fl-Evanggelju ta S. Mattew

San Mattew, appostlu u evangelista, hu l-ewwel awtur (uman) li niltaqgħu miegħu fit-Testment il-Ġdid. Jekk noqogħdu għal dak li tgħid it-tradizzjoni, Mattew kien l-hudi-kristjan li kiteb (direttament) għall-insara li kienu ikkonvertew mir-religjon Lhudija. Minn hawn nifhmu, fost affarijiet oħrajn, l-insistenza tiegħu dwar ir-relazzjoni li tgħaddi bejn it-TĠ u t-TQ. Għal Mattew, bejn it-TQ u t-TĠ hemm fl-istess hin kontinwità u progress: il-Ġdid hu, b'mod definitiv, il-milja tal-perfezzjoni tal-Qadim, fil-maturità sħiħa tiegħu (Mt 5, 17ss; cfr. Dei Verbum 15ss). Għaldaqstant, kif tassew jgħid Ġesù, "henjin għajnejkom, għax qegħdin jaraw; henjin widnejkom, għax qegħdin jisimgħu" (Mt 13, 16s).

L-intenzjoni ta' Mattew, kif inhi dik ta' l-evangelisti l-oħrajn, mhix tant informattiva, imma pjuttost formattiva, missjunarja: hu jrid iwassalna għand Kristu (Mt 4, 19; 13, 47; 28, 19s; cfr. Ġw 20, 31), li hu dejjem preżenti u jaħdem fostna (18, 20; 28, 20; cfr. Mk 16, 20). Hu jridna "nagħrafu lil Ġesù, nisimgħu lil Ġesù, nimxu wara Ġesù, għaliex Hu biss jista' jaqta' l-għatx ta' dak il-ferħ li għalih aħna ġejna maħluqin", u jofrina hekk "l-akbar servizz" f'kull livell (Madre Teresa ta' Calcutta).

Aħna jeħtigilna nilqgħu "dan il-messaġġ evangeliku hekk għoli" (San Ċirillu ta'

Lixandra). Dan hu dmirna u fl-interess tagħna: hadd aktar ma jista' jgħidilna u jagħtina aktar minn Ġesù, "il-Kristu, l-Iben ta' Alla l-Ħaj" (Mt 16, 16), il-Feddej u l-Imgħallem uniku tal-bnedmin (1, 21; 23, 8. 10). Ġesù ma għandux alternattivi validi: jew inkunu miegħu inkella naslu għal falliment u rovina eterna! (12, 30; 22, 7. 13). U meta nilqgħu l-Evanggelju bil-fidi li aħna niltaqgħu miegħu u nagħmlu esperjenza tiegħu, kif ifakkarna Sant' Ambrog (De viduis 10, 61). "L-Evanggelju hu l-mera biex naraw u nisimgħu lil Ġesù. Meta naqrah jiena nerga' ngħixu" u nkun salvat minnu, jġigfieri meħlus u mgħolli lejn id-divin.

Ejjew nagħmlu tagħna t-twegiba ta' fidi tal-Qaddis ta' Assisi. Frangisku, wara li sema' test minn San Mattew (10, 7-10), "mall-ewwel imte-

la' bil-ferħ ta' l-Ispirtu s-Santu u għajjat: Dan hu li rrid, dan hu li nitlob, dan hu li nixtieq nagħmel b'qalbi kollha!" Din hi r-raġuni għaliex il-Fqajjar sar sinjal ċar ta' l-istorja tas-salvazzjoni, aktar mill-universitajiet teġologġi ta' żmienu.

Mattew irid jgħallimna fil-qosor tliet veritajiet fundamentali: I. Min hu Ġesù. II. X'ghamel Ġesù ghalina. III. It-twegiba li rridu nagħtu għas-sejha deciziva ta' Ġesù. L-ewwel verità jgħallimhielna permezz ta' ismijiet u titli li jagħti lil Ġesù, it-tieni waħda permezz ta' l-azzjonijiet li bihom salvana, it-tielet waħda permezz tad-diversi tweġibiet tan-nies ta' żmienu għas-sejha tiegħu.

I. Min hu Ġesù?

Mattew jgħarrafhulna permezz ta' diversi ismijiet u titli: huma ismijiet u titli li





juruna identità doppja, hekk imsejha teándrika (divina-umana). Ġesù hu fl-istess hin bniedem u Alla, "Bin il-bniedem" u "Bin Alla", hu fl-istess waqt "iben" u "sid" David (Mt 1,1; 21,15s; 22,42-45). Minn hawn tiġi t-traxxendenza tal-persuna tiegħu u l-istagħġib tal-bnedmin quddiemu, quddiem il-kliem u l-għemejjel tiegħu (7,28; 8,27; 12,41s; 13,16s; 15,31; 27,54). Ġesù hu persunaġġ inkomparabbli, uniku: ġej minn dinja oħra u jitkellem u jaħdem b'mod differenti minn kull bniedem ieħor (22,23ss; 26,52s.64; cfr. Ġw 7,46; 9,32s; 15,22.24).

Ismijiet u titli divini: Ġesù (isem li jfisser Jahweh isalva: Mt 1,21), Għimmanu-El (Alla magħna: 1,23), Iben ta' Alla (16,16; 6,63), Mulej (Kyrios = Jahweh: 7,21s; 22,43-45), Mħallef (7,21ss; 24s), Għarus (9,15; 22 u 25). Nikkoncentraw l-attenzjoni fuq it-titlu "Għimmanu-El/Alla

magħna". Dan hu proprju ta' San Matthew hu u mimli sa ruħ ommu b'rivelazzjoni. L-Għimmanu-El hu l-ħajta tad-deheb li tgħaddi mill-ewwel Evangelju mill-bidu sat-tmiem (1,23 tingħaqad ma' 28,20), u jimla' kollox bid-dawl, bil-qawwa u bil-ħlewwa infinita. Ġesù – jikkummenta Ġwanni Pawlu II – hu Alla-magħna, Alla li jrid jaqsam ix-xorti tal-bniedem u jipparteċipa fid-destin tiegħu" (Varcare la soglia della speranza, Mondadori, 1994, p. 68). Hu Alla li jinzel u li joghħdos fid-dinja tagħna mwaqqa', li hu solidali magħna f'kollox: fil-ħażin li hu tagħna biex jehlisna minnu, u fit-tajjeb li hu tiegħu biex jikkomunikahulna (Mr 8,16s; 11,27ss; 25,35ss). Nghidulu aħna wkoll flimkien ma' Rosmini: "Ġesù, veru Bniedem, aghmilna bniedem veru! Ġesù, veru Alla, aghħtini sehem mid-divinità tiegħek".

Titli umani rigward Ġesù bħala Kristu/Messija: iben

David (Mt 1,1; 9,27), bin il-bniedem (8,20; 9,6), Kristu (1,1; 16,16.20s), qaddej tal-Mulej/ta' Jahweh (8,16s; 12,17-21; 20,28). Nieqfu fuq it-titlu ta' "bin il-bniedem". Dan hu l-mod li bih normalment Ġesù storiku isejjaħ lilu nnifsu. "Għal kwazi tmenin darba fl-Evangelji, Ġesù jindika lilu nnifsu bħala Bin il-bniedem, espressjoni li tishaq fl-istess hin dwar l-origini divina (cfr. Dan 7,13ss) u l-kundizzjoni umana tal-Messija". B'mod aktar eżatt, dan it-titlu jirrive-lalna n-natura umana ta' Ġesù, li mill-banda l-waħda għadha tista' tbat, hi dgħajfa u tkun imġarrba bħan-natura tagħna (Mt 4,1-11; 8,20; 26,37-44), imma mill-banda l-oħra hi diġà mehuda mill-lben ta' Alla u għalhekk imzejna b'qawwiet divini (8,27; 14,25-33) u diġà imħejjija biex tidhol fil-glorja tas-sema (12,40; 16,27s; 26,64), għal dik il-glorja li tidher għal ffit waqtiet fit-tra-sfigurazzjoni fuq it-Tabor u li toħroġ fil-beraħ b'mod definittiv bil-qawmien mill-Qabar (17,2-9; 28,9ss; cfr. Atti 7,55s). Ġesù irxuxtat hu "l-bniedem il-ġdid" u definittiv (Ef 4,24), hu l-"bniedem perfett" (Gaudium et spes 22), "il-bniedem tal-bnedmin" (Pawlu VI).

II. X'għamel Ġesù għalina

Matthew jurina x'għamel Ġesù għalina billi jirreferi bil-miftuħ id-"duttrina" u l-"għemejjel ta' Kristu" (Mt 7,28; 11,2). It-tagħlim u l-għemejjel, li tagħhom il-Misteru ta' l-Għid jimmarka l-quċċata (16,21; 17,22s; 20,18s; 26-28), huma l-attività essenzjali li biha Ġesù jwettaq il-missjoni salvifika

tiegħu, li teħles u li gġib 'il quddiem lill-bniedem, u li biha juri ruħu bħala l-Messija imwiegħed fit-TQ (11,2-6) u l-ħabbâr li jgib is-Saltna tas-smewwiet (ta' Alla) fid-dinja (5-7; 8ss; 12,28; 28,18ss).

Duttrina. Ġesù jagħti tagħlim traxxendenti, divin, imnissel minn għajn waħda, u li hu kollu superjuri għal dak tat-TQ (Mt 5-7; 22,33), u hu dejjem attwali u validu (24,35; 28,19s). Mhux biss hu tagħlim superjuri imma, almenu xi drabi, ma jaqbilx ma' dak tal-"kittieba", tal-"fariżej u s-sadducej" (7,29; 15,12-14; 16,11s; 22,23ss). Ġesù jgħidilna li issa "wieħed hu l-imgħallem u l-mexxej tagħkom: Kristu" (23,8.10). Din hi affermazżjoni għal kollox legittima. Jirrakkontaw li Napuljun, wara li sema' paġna ta' l-Evanġelju, kien stagħġeb u qal: "Jiena li naf lill-bnedmin ngħid li dawn mhumiex kliem ta' bniedem!" (cfr. Mt 7,28s; 13,54).

"L-għemejjel ta' Kristu" (Mt 11,2) huma mirakli, fejġan (fir-ruħ u fil-ġisem) u eżorċismi (4,23s; 8,14-17; 9,2-8.35). B'dawn l-għemejjel, sinjal ta' l-omnipotenza u l-ħniena divina tiegħu, Ġesù jerġa' jgib fid-dinja "s-Saltna ta' Alla" (9,35; 12,28), u hekk il-pjaneta tagħna, minn infern ta' l-art tista' ssir ġenna ta' l-art (1,23; 4,11).

III. It-twegiba li rridu nagħtu għas-sejħa ta' Ġesù


Hi tweġiba ta' nies li jemmnu tassew, bħal Marija u Ġużeppi (Mt 1s), il-maġl (2,11), Gwanni l-Battista (3,1-15), Mattew innifsu (9,9), Pietru u l-appostli l-oħrajn ħlif Ġuda l-Iskarjota (4,18-22; 10,1-5), il-foqra fl-ispirtu

(5,3; 11,5), il-morda u l-midinbin umli (9,10-13; 11,5s), in-nisa twajba (27,55s; 28,1-10). Dawk li jimxu wara Ġesù huma x'aktarx nies foqra, li s-soċjetà twarrabhom, dawk li għandhom bżonn ta' kollox u li ma jistgħu jagħtu xejn (4,24s; 15,30; 21,14). Hu ma ġiex għal dawk li huma "f'saħħiithom", għall-"ġusti", imma għall-"morda" u għall-"midinbin" (9,12s). Hu biss dak li jagħraf ix-xejn tiegħu li jista' jimxi wara Ġesù.

Huma ta' min jevitahom, għax huma diżastrużi, it-twegibiet ta' dawk li jemmnu b'nofs kedda u ta' dawk li ma jemmnu. Jemmnu b'nofs kedda dawk li jilqgħu lil Ġesù kif jafu huma, bir-riservi u l-kundizzjonijiet (Mt 7,21ss; 8,19-22; 22,9-14; 24s), bil-kalkoli xi ffit jew wisq egoisti, biex jinqdew

bir-religjon flok jaqdu lir-religjon. Il-mudell u l-patrun tagħhom hu Ġuda, traditur u iddisprat (10,4; 26,24; 27,3-5). Huma bla fidi dawk li jichdu lil Ġesù minħabba l-ħażen tagħhom u b'mod ostinat, kif jagħmlu xi politiċi ta' żmienu (2,3ss; 14,1-12; 26,11-26), l-anzjani u l-qassisin il-kbar (16,21; 21,23.45s; 26,3s) u l-aktar il-kittieba u l-fariżej, l-intellettwali! (9,3.11; 12,14.38-45; 15,1-14; 16,21; 23,13ss). Imma ċ-ċaħda ta' Ġesù ma tikkwalifika lil hadd, anzi hi l-akbar ingustizzja u l-akbar assurdiżità ta' l-istorja. Wieħed jichad lid-dizonest u lill-bniedem ħażin, u mhux lill-onest u l-benefattur: u min hu aktar onest u benefattur minn Ġesù?

It-twegiba tagħna, issa, lil liema waħda minn dawn it-tlieta tixbaħ?



Kitba ta' Ignazio Mancini OFM

Min hi l-bhima ta' l-Apokalissi?

L-aktar ktieb diffiċli tat-Testment il-Ġdid kollu hu, mingħajr dubju, l-Apokalissi ta' San Ġwann apostlu u evanġelista. Id-diffikultà ġeja minn waħda mill-karatteristiċi tal-ġeneru letterarju apokalittiku, li hi dik li dan hu għal kollox simboliku.

In-numru kbir ta' xbihat li jiġu wżati, l-oriġinalità tagħhom li hafna drabi tħawwadna u tbellaħna, il-viżjonijiet u x-xeni li qatt ma smajna bihom, iwasslu lill-qarrej biex jintilef faċilment f'dan il-labirint ta' simboli.

Hafna huma l-persunaġġi li niltaqgħu magħhom f'din l-opra. Minnhom kollha l-aktar persunaġġ li jimpresjonana hu ċertament dak tal-Bhima.

Hu possibbli nkunu nafu xi haġa dwar il-Bhima?

Għalkemm hi haġa ċerta li d-dinja ta' l-Apokalissi hi diversa hafna mid-dinja tagħna, aħna l-oċċidentali, li aħna prigunieri tal-logika, inrenduh aktar diffiċli biex nifhemuh. Irrid ngħid li ma hemm l-ebda raġuni biex aħna naghmlu interpretazzjonijiet mimlijin fantazija, daqslikieku s-simboli qishom kienu kapaċi biex ifissru xi haġa. Is-simboli ġeneralment għandhom tifsira definittiva, u ta' spiss il-kuntest tal-ktieb u l-indikazzjonijiet mogħtijin mill-awtur huma l-aħjar mezz biex niskopru t-tifsira tagħhom.

Mal-Bhima ta' l-Apokalissi ġara l-istess bħalma ġara fil-każ ta' l-Antikrist: ġiet identifikata ma' tant persuni, idejoloġiji u movimenti, li hu impossibbli li naghmlu lista tagħhom kollha. Dawn huma interpretazzjonijiet li jirriżultaw li huma magħmulin bla kriterju u mimlijin fantazija.

L-aktar haġa ġusta tkun li nistaqsu lil Ġwanni nnifsu, l-awtur ta' l-Apokalissi, għal min qiegħed jirreferi meta jitellem mill-Bhima.


Hu possibbli li fl-Apokalissi nsibu xi indikazzjoni li tippermettiena li niskopru l-identità vera tal-Bhima? Jidher li hu possibbli.

Nantiċipaw il-finali

Il-Bhima tidher f'diversi mumentar-rakkont ta' l-Apokalissi, kif ukoll id-deskrizzjoni tal-hidma tagħha kontra l-insara u l-Knisja ta' Ġesù. Imma s-siltiet li jistgħu jgħinuna biex nidhlu fil-fond tal-misteru li jdawwar lil din il-persuna huma fuq kollox tnejn: il-kapitli 13 u 17. Fihom l-awtur ta' l-Apokalissi jfornina bid-dettalji meħtieġa biex niskopru t-tifsira ta' dan is-simbolu.

Fil-kapitlu 17 Ġwanni jgħid espressament li hu se jispjega l-misteru moħbi tal-Bhima (vers 7). U jkompli billi jiddedika l-kumpliment tal-kapitlu biex jesponi t-tifsira tal-viżjoni u ta' kull wieħed mid-dettalji tagħha.

Ritratti f'dan l-artiklu: il-fortizza ta' Nimrod



Għaldaqstant, jekk irridu nkunu nafu għal min jirriferrixxi Ġwanni meta jtkellem mill-Bhima, irridu niġbru u neżaminaw id-dettalji kollha li l-awtur ispirat xerred f'dawn iż-żewġ kapitli.

Meta ittraskuraw dawn id-dettalji ħafna qarreja mhux ippreparati intilfu fil-baħar ta' interpretazzjonijiet tal-misteru.

Nantiċipaw minn issa l-final: fl-Apokalissi l-Bhima tirrappreżenta mhux inqas u mhux aktar mill-imperu ruman.

Għaliex il-Bhima tgħix fil-baħar?

L-ewwel indikazzjoni li jagħtina l-Apokalissi dwar il-Bhima hi li din toħroġ mill-baħar (13,1). X'inhu mela t-tifsir simboliku tal-baħar?

X'aktarx Israel kien dejjem poplu li jgħix fl-intern ta' l-art, il'boġħod mill-kosta Mediterranja tal-Palestina, għal kwazi t-tul kollu ta' l-istorja tiegħu. Għaldaqstant hu minn dejjem kellu biża' qaddis mill-baħar. Ma kienu jaf is-sigrieti tiegħu, ma wasal qatt biex jiddominah, u qatt ma kien poplu ta' baħħara.

In-natura inkontrollabbli u mħawwda tal-baħar wasslet biex il-poplu Lhudi jara fih manifestazzjoni tal-qawwiet infernali, ostili għal Alla. Din hi r-raġuni għaliex fil-Bibbja l-għedewwa ta' Alla dejjem jintwerew herġin mill-baħar. Għalhekk il-fatt li l-Bhima tgħix fil-baħar ifisser li hi tagħmel parti mid-dinja tal-ħażen, mid-dinja tax-xitan, ta' l-għadu ta' Alla.

Imma l-baħar jirrappreżenta wkoll – b'mod aktar konkret – il-baħar per eċċellenza għall-poplu Lhudi,



jigjifieri l-baħar Mediterran, li fix-xaqliba estrema tiegħu kienet tinsab Ruma, il-kapitali ta' l-imperu ruman.

Għaldaqstant l-għadu (il-Bhima) li toħroġ mill-baħar biex tagħmel gwerra għal min jemmen ma tistax tkun ħlief Ruma. Effettivament fl-epoka li fiha inkiteb l-Apokalissi, madwar is-sena 90, taħt l-imperatur Domizjanu, kienet għadha kemm intemmet per-sekuzzjoni mdemma kontra l-insara.

Xi titli "li joffendu"

Ġwanni jkompli jirreferi l-viżjoni tiegħu billi jgħidilna li l-Bhima kellha fuq kull waħda mis-seba' irjus tagħha isem midgħaj, jigjifieri isem li kien jinsulta lil Alla.

Dan is-simbolizmu jaqbel perfettament ma' l-użanza ta' l-imperaturi rumani, li kienet giet introdotta minn Neruni, li jattribwixxu għalihom infushom it-titli proprji ta' Alla, bħal dawk ta'

"divin", "iben ta' Alla", "jixraq-li li jkun adurat", "salvatur", "Mulej", eċċ. Kif nafu, minn ċerta epoka l-imperaturi rumani kienu jippretendu li jiġu adurati bħala allat awtentiċi. Dawn il-prefensjonijiet kienu inaccettabbli għall-insara u kienu jwegġgħu b'mod profond is-sensibilità tagħhom.

Il-leġġenda ta' "Neruni li jerga' jgħix mill-gdid".

Dwar il-Bhima nafu wkoll li "waħda mill-irjus tagħha kienet qisha midruba għall-mewt, imma din il-gerħa għall-mewt kienet imfejjaqa" (13,3).

Billi aktar 'il quddiem hu rivelat li kull waħda mis-seba' irjus tal-Bhima tirrappreżenta imperatur (17,9), irridu nikkonkludu li r-riferiment hu għal sultan jew li kien diġà jeżisti inkella li kien mejjet, imma li n-nies kienu jemmnu li reġa' lura fil-ħajja.

L-istoriċi ta' l-epoka jgħidulna li meta Neruni qatel ruħu b'idej, ħafna ma riedux jemmnu li l-imperatur



kien miet, u għalhekk xterdet il-vuċi li hu kien mar f'pajjiż imbiegħed biex jiġbor eżerċtu ħalli bih jiġi lura u jerġa' jakkwista s-saltna. Hekk twieldet il-leġġenda tar-"ritorn ta' Neruni" wara li miet.

Din il-leġġenda popolari rumana xterdet imbagħad ukoll fost il-lhud u l-kristjani, u f'ħafna kitbiet kemm ta' dawn kif ukoll ta' dawk tidher il-figura ta' Neruni li reġa' għall-ħajja u li hu mdawwar b'dija ġejja mix-xitan.

X'jindika n-numru 666?

Min ra l-film La profezia jiftakar li fi tmiem l-istorja l-Antikristi jiġi identifikat ma' persuna li kienet twieldet fil-jum 6 tas-sitt xahar (Ġunju)

fis-6 ta' filgħodu. Lanqas ma jonqsu rumanzi u telefilm li jipprezentaw in-numru 666 bħala numru misterjuż li jidentifika persunaġġ djaboliku li fl-aħħar taż-żminijiet ifit-tex li jjeqaf lil Alla u jwettaq kull xorta ta' qerq.

Għal sekli sħaħ l-istudjużi ippruvaw jiskopru l-identità tal-persunaġġ li jinħeba wara dan in-numru. L-insara kienu jfittxuh fuq kolloxx fost dawk li kienu fl-ereżija. Is-setet għadhom sallum ifittxu li jidentifikaw dan in-numru ma' l-isem jew mat-titli ta' xi Papa, biex jikkonkludu li hi Ruma li għaliha jirreferi l-Apokalissi, u li trid tkun meqruda, jiġifieri l-Knisja Kattolika.

Meta Reagan kien elett president ta' l-Istati Uniti,

ħafna kienu semmgħu leħinhom biex ixandru li kienu waslu l-aħħar żminijiet u li l-Antikrist kien deher fil-persuna tal-president, għaliex kull wieħed mill-ismijiet tiegħu, Ronald Wilson Reagan, hu iffurmat minn 6 ittri, li jagħmlu preċiżament 666!

Hu evidenti li dan il-mod ta' interpretazzjoni hu nieqes minn kull fundament u li ma għandu x'jaqsam xejn ma' dak li ried ifisser l-awtur ta' l-Apokalissi.

Xi ħaġa nistgħu nikkalkulaw

Naraw dak li jgħid eżattament l-Apokalissi. Il-frazi li tinteressana tinsab fil-kapitlu 13 versett 18. Hemm tinte-m id-deskrizzjoni tal-Bhima terribbli li tippersegwita u toqtol lill-insara u tat-tieni Bhima li twaqqaf statwa ta' l-ewwel Bhima biex kulħadd jaduraha.

Wara li jiġu introdotti u ipprezentati dawn il-figuri simbolici, Ġwanni jrid jgħin lill-qarrejja tiegħu biex jiskopru s-sigriet u jifhmu dak li hu qiegħed jgħid. Hu jipprezentahom bi speċi ta' misteru li wieħed irid jaqtgħu, u li jgħid hekk: "Hawn qiegħed l-għerf: min għandu moħħu, ħa job-sor x'inhu n-numru tal-Bhima, għax numru ta' bniedem hu. U n-numru tagħha hu sitt mija u sitta u sittin".

L-awtur, kif rajna, jistieden lill-intelliġenti biex jikkalkulaw. Mela ma għandux x'jaqsam ma' xi ħaġa li kienet għad trid tiġri u li għalhekk kienet għadha mhijex magħrufa, imma ma' xi ħaġa li kienet tista' tkun ikkalkulata bi ffit intelligenza.

Is-sigriet ta' l-interpretazzjoni hu l-"gematria"

Kif għadna kemm rajna, l-

awtur ta' l-Apokalissi iġħid li dik iċ-ċifra tirrappreżenta isem ta' bniedem.

X'inhi ċ-ċifra ta' bniedem? Għalina jidher stramb, imma għandha x'taqşam ma' partikularità kemm fl-ilsien grieg antik, li hu dak li waslilna bih l-Apokalissi, kif ukoll fl-ilsien ebrajk, li l-awtur tagħna ċertament kien jaflu.

Filwaqt li aħna nużaw ċerti sinjali biex niktbu l-ittri (a,b,c...) u sinjali oħrajn biex niktbu n-numri (1,2,3...), kemm fl-ebrajk kif ukoll fil-grieg in-numri jinkitbu billi wieħed juża l-istess ittri ta' l-alfabet. Hekk, biex wieħed jikteb in-numru 1 juża l-ittra "a", biex jikteb in-numru 2 juża l-ittra "b", u l-bqija.

Issa, jekk wieħed jgħbor flimkien l-ittri ta' kull isem proprju jew komuni, hu jakkwista n-numru li hu ċ-ċifra ta' dak l-isem. Dan il-proċediment li wieħed jissostitwixxi l-ittri ta' isem mal-valur numeriku tiegħu jissejjah "gematria" u kien użat ħafna fl-antikità. Anke l-Bibbja tużah diversi drabi.

Jekk niġu lura għall-każ tagħna, jekk Ġwanni iġħid li dan in-numru jirrappreżenta l-isem ta' persuna u li min għandu ftiit intelligenza jista' jiskopri għal liema persuna qiegħed jirreferi, dan hu possibbli għaliex din hi persuna magħrufa għall-qarrejja ta' l-Apokalissi li l-isem tagħha miktub bl-ebrajk u bil-grieg kien jaġhti din is-somma. L-apostlu u evanġelista Ġwanni, li kien jinsab priġunier tar-rumani fl-istess żmien li fih kiteb il-kteb ta' l-Apokalissi (cfr. Apok 1,9), jiddeciedi li jwissi lill-insara dwar il-persekuzzjonijiet imminenti permezz ta' metodu moħbi, li

kienu jifhmuh biss ftiit, u ċertament biex jevita li l-pulizija imperjali tkun tista' tuża argumenti kontrih.

Bi probabilità kbira t-tieni Bhima hu l-imperatur Neruni, għaliex jekk wieħed jikteb ismu bl-ebrajk, ir-riżultat hu dan li ġej: $N=50 + R=200 + W=6 + N=50 + Q=100 + S=60 + R=200 = 666$. L-ittri indikati (NRWN QSR) huma dawki li bl-ebrajk kienu jinkitbu biex indikaw l-isem u t-titlu ta' l-imperatur: Neruni Ċesari.

L-ewwel insara ma kien ikollhom l-ebda dif-fikultà biex isolvu din il-problema.

Għalfejn seba' irjus?



Jekk dan ma kienx biżżejjed, fil-kapitlu 17 l-awtur tagħna jfornina b'det-talji oħrajn biex hekk il-qarrejja ma jkollux aktar dubbji.

Jgħid li s-seba' irjus tal-Bhima jirrappreżentaw seba' għoljiet (v. 9). Id-dinja kollha taf li l-belt ta' Ruma hi l-"belt tas-seba' għoljiet"; għaldaqstant l-identifikazzjoni tal-

Bhima ma' l-imperu ruman hi ċarissima.

Imma immedjatement wara jzid: "Is-sebat irjus [...] huma wkoll seba' slaten. Hamsa minnhom waqgħu, wieħed għadu hawn, u iehor għadu ma ġiex, u, meta jiġi, ikollu jdem ftiit. U l-Bhima, li kienet u ma għadhiex iżjed, hi stess hija t-tmien waħda, imma wkoll waħda mis-sebgha, u sejra għall-qerda tagħha" (17,9-11).

Min jista' iġħid dan kollu? Semplici ħafna. Jekk is-seba' irjus tal-Bhima jirrappreżentaw seba' slaten, biżżejjed inkunu nafu min kienu l-ewwel imperaturi biex ikollna s-soluzzjoni tal-

problema.

U kienet tidher tant diffiċili! Is-silta ta' l-Apokalissi tgħidilna li l-ewwel hames slaten diġà għadew. Dawn huma Awgustu, Tiberju, Kaligola, Klawdju u Neruni. Għaldaqstant Neruni kien diġà mejjet. Is-sitt wieħed hu Vespasjanu. Imbagħad jiġi s-seba' wieħed li jsaltan

għal ftit żmien (dan kien Titu, iben Vespasjanu, li lanqas dam isaltan għal sentejn). U b'dan għandna l-lista kollha tas-seba' slaten.

Imma wara Titu iżjed it-tmien wieħed (Domizjanu), li dwaru jingħad li hu wieħed mis-seba', għaliex il-Bhima għandha biss sebat irjus.

Għaliex Ġwanni jgħid li Domizjanu, li hu wkoll iben Vespasjanu, u wieħed mis-seba' imperaturi li ġew qabel, huma wieħed? Semplicement għaliex l-imperatur Domizjanu wera lilu nnifsu bħala Neruni ġdid, Neruni "li reġa' għall-ħajja", minħabba l-fatt li hu wkoll qajjem persekuzzjoni kontra l-insara.

Għalhekk l-awtur ta' l-Apokalissi jgħid li l-Bhima (jigifieri Neruni) kien imma ma għandux iżjed (għaliex hu mejjet), imma li fl-istess ħin hu t-tmien imperatur (għaliex hu daqslikieku Neruni reġa' lura fil-persuna ta' Domizjanu, persekuttur ta' l-insara li kien aktar krudil minn Neruni).

Għaliex l-Imperu hu Bhima?

L-ewwel Bhima li l-awtur ta' l-Apokalissi jara tidher fil-viżjoni tiegħu hi taħlita ta' pantera, ors u ljun (13,2). X'inhi din il-bhima stramba?

Ĉertament Ġwanni ma ivvintahix, u lanqas ma ra realment. Min jaf xi ftit tajjeb it-Testment il-Qadim, jinduna mall-ewwel li l-Bhima ta' l-Apokalissi hi "ġabra" ta' l-erba' Bhejjem li l-profeta Danjel ra f'dehra, u li l-ewwel tlieta fosthom kienu jixbħu rispettivament iljun, ors u leopard (Dan 7, 1-8). Dawn l-erba' Bhejjem kel-lhom kompleksivament

sebat irjus u għaxart iqrun. Anke din il-Bhima ta' l-Apokalissi għandha l-istess karatteristiċi.

Imma għaliex Ġwanni, biex jirreferi għall-imperu ruman, juża proprju dan is-simbolu? Għaliex minn meta l-ġeneral ruman Gneo Pompeo kien daħal bħala rebbieħ f'Ġerusalem (64 QK), il-Ġudajizmu kien beda jinterpretata r-raba' Bhima ta' Danjel bħala raffigurazzjoni tal-qawwa ġdida ħakkiema, jigifieri l-imperu ruman.

Hafna kitbiet ta' dik l-epoka li waslulna jtkellmu

kbir u qawwi, imma wkoll daqshekk inġust u pervers (almenu fl-għajnejn tal-popli sottomessi). Saħansitra kienu bdew jagħtu qima lill-imperatur, jigifieri lill-Istat, bħala "Mulej u Alla". Dawk kollha li ma kienux jaċċettaw li joqogħdu għas-sistema kienu jġgu ippersegwitati bla ħniena.

Il-messaġġ li Ġwanni jrid jitrażmetti lill-komunitajiet tiegħu hu messaġġ ta' tama: il-qawwa li taħkem (l-imperu ruman) hi destinata li tintemm, u terġa' tirbaħ il-qawwa ta'



mir-rumani bħala Bhima feroċi li hi għadu ta' Alla.

Ġwanni, għalhekk, meta ikkompona l-ktieb tiegħu taħt forma ta' dehriet, jirrikorri għal simboli li faċilment jista' jinqara minn dawk li kienu jgħixu fi żmien.

Il-misteru ma kienx daqshekk impossibbli li tifhm... Ma nistennewx l-ebda Bhima

Ġwanni kiteb l-Apokalissi f'kuntest storiku partikulari: l-imperjalizmu ruman, sistema oppressur li kien impost minn dawk li f'dik l-epoka kienu l-aktar qawwijin mil-lat militari, ekonomiku u politiku, u anke kulturali.

Qatt ma kien eżista sa dakinhar imperu daqshekk

Ġesù Kristu. Għaldaqstant isalva biss min ikun twaħħad u baqa' iżomm sħiħ ma' Kristu.

Hu l-istess messaġġ li l-Apokalissi għandu għall-insara tallum. Aħna ma nistennew l-ebda Bhima għall-gejjieni, għaliex dejjem se jkun hemm Bhejjem simili! Huma l-qawwiet ekonomiċi, politiċi u kulturali kollha li b'mod jew ieħor jergħu rashom kontra l-messaġġ awtentiku nisrani.

Għaldaqstant, biex inkunu nistgħu inżomm qawwiya t-tama tagħna, ikollna dejjem bżonn li naqraw u nerġghu naqraw l-Apokalissi!

Il-Maroniti u l-Frangiskani

Introduzzjoni

Il-komunità Maronita ssib l-orìgini tagħha fl-abitanti tar-reġjun tat-tramuntana ta' Aleppo fis-Sirja, li emigraw minn pajjiżhom u marru joqogħdu fil-Libanu. San Marone, li minnu ġejja l-kelma "maronita", li miet fis-sena 410, kien iġhix f'monasteru f'post li llum jismu Qalaat Kalutah, u li jinsab viċin Qalaat Sunaan, fejn għad hemm ir-rovini tal-knisja u tal-monasteru ta' San Xmun Stilita, fit-tramuntana ta' Aleppo.

L-irħieb li kienu iġhixu f'dan ir-reġjun kienu famużi għall-għlieda tagħhom kontra l-monofiziti. Dawn fi żmien l-imperatur Anastasju (491-518) riedu joqtlu 350 irħieb ta' San Marone. Dawk li baqgħu ħajjin imbagħad għenu lil Ġustinjanu I, suċċessur ta' Anastasju, fil-persekuzzjoni kontra l-monofiziti. Il-popolazzjoni tar-reġjun kienet titkellem l-aramajk, iġifieri s-sirjak tal-punent.

Fis-sena 685 il-maroniti għażlu l-Patrijarka tagħhom, forsi minħabba li kien ilhom


ma jkollhom kuntatti mal-Patrijarka ta' Antjokja. Il-Kruċjati sabu l-maroniti fil-Libanu u dawn saru kattolici fis-sens sħiħ. Illum il-ġurnata l-maroniti jittkellmu l-Għarbi u jinqdew bil-lingwa Aramajka fil-liturġija tagħhom.

L-ewwel missjoni Frangiskana fost il-popli Maroniti

L-ewwel relazzjonijiet bejn il-Frangiskani u l-poplu Maronita imferrex mal-Libanu u l-kosta tas-Sirja u tal-Feniċja jibdedw fl-1246, meta Patri Lorenzo da Orte kien mibgħut hemmhekk bħala legat pontifiċju.

Lorenzo da Orte

Lorenzo da Orte kien is-suċċessur ta' Domenico d'Aragona bħala legat apostoliku għall-Orjent kollu, mibgħut speċjalment lill-Patrijarka grieg ta' Antjokja, lill-Catholicon ta' l-Armenja u lill-Patrijarka maronita tal-Libanu, permezz ta' ittri li jgħibu d-data tas-6 ta' Awissu 1246. Fihom il-Papa Innoċenz IV jiddeskrivi lil Patri Lorenzo "raġel mimli bix-xjenza, bi drawwiet onesti u b'pariri tajbin". Hu jagħtih fakultajiet sħaħ "biex iqacċat, jeqred, jibni, iħawwel, kif jidhirlu l-aħjar". Il-Papa jiktibu: "Nibgħatuk bħala anġlu tal-paċi, bħala legat tagħna 'il hemm mill-baħar fl-Armenja, l-konju, Turkija, Greċja, u fis-saltna ta' Babilonja (Eġittu), bl-awto-



rità shiĥa mhux biss fuq l-insara kollha ta' dawn is-saltniet, imma wkoll fuq il-Griegi tal-patrijarkati ta' Antjokja, ta' Ġerusalem, u tas-saltna ta' Ċipru, u fuq kolloxx fuq il-Ġakobiti, il-Maroniti u n-Nestorjani, sabiex skond il-prudenza li jagħtik il-Mulej, inti hemmhekk tħott, tibni u tħawwel. Imbagħad nagħtuk il-fakultà li tiegħu taħt il-ħarsien tiegħek, bl-awtorità apostolika li biha inti mogħni, lill-Griegi kollha, hu liema hu isimhom, u li ma tħalli qatt li jiġu mdejjaqin



minn xi ħadd bil-vjolenza, u li titlob ħlas minn dawk fost il-Latini li ħaqruhom, filwaqt li tikkmanda lil dawn biex joqogħdu attenti għall-gejjieni, u li r-ribelli, jekk issibhom, għandek trażżanhom u tikkastigahom permezz ta' ċensuri ekk-leżjastiċi". Patri Lorenzo mar f'dawn il-postijiet kollha, u kullimkien għet imfahħra l-preżenza tiegħu minħabba l-fama ta' prudenza u qdusija li kellu.

Mar ukoll Ċipru, fejn tratta l-kawża ta' l-arcisqof tal-gżira, li kien imkeċċi ingustament mis-sede tiegħu mil-Latini, u rnexxie-

lu jerga' jqiegħed l-affarijet f'posthom.

Lejn l-1250 insibu lil Patri Lorenzo fil-qorti papali. Hu ħa sehem fil-konċilju ta' Lyon u segwa lill-Papa fil-vjaġġ tiegħu ta' ritorn lejn Ruma. Lejn l-1255 gie maħtur isqof ta' Antivari, belt fil-Montenegro.

B'hekk ikkonkluda l-missjoni tiegħu fl-Orient: kienet missjoni li hu wettaq l-aktar fil-patrijarkati griegi ta' Antjokja u ta' Ġerusalem. Ma għandniex aħbarijiet dwar il-ħidma tiegħu fost il-Maroniti.

Il-Frangiskani u l-bidla tas-sede patrijarkali maronita

Qabel l-1440 il-Patrijarka maronita ma kellux sede fissa. Din kienet tinbidel kull darba skond il-ħtieġa ta' sigurtà. Kien biss mill-1440 li l-patrijarka Ġwanni (Yuhanna) el-Giagi iffissa s-sede tiegħu fil-knisja tal-Madonna di Qannubin. Kellu sehem f'dan it-tibidil, għalkemm b'mod involontarju, is-superjur Frangiskan ta' Beirut. Dan kien mar Ruma biex jirrappreżenta lill-Patrijarka maronita fil-konċilju ta' Firenze għall-

għaqda tal-Knejjes u biex jiflob lill-Papa biex jikkonferma l-patrijarka Ġwanni el-Giagi fis-sede ta' Antjokja tal-Maroniti. Skond ir-rakkont tal-patrijarka Dwaihy u ta' l-istoriku Abi Abdalla Abdalla, il-fatti seħħew b'dan il-mod.

Patri Ġwann, superjur tal-kunvent tal-Frangiskani f'Beirut, u delegat tal-Patrijarka maronita fil-konċilju ta' Firenze, wasal fil-port ta' Tripli fix-xahar ta' Ottubru 1440 bil-kappa, bil-pallju u b'rigali prezzjużi oħrajn għall-Patrijarka maronita. Kien hemm numru kbir ta' Maroniti li niżlu mill-muntanji tal-Libanu biex jilqgħuh bil-ferħ u t-tiffhir u jakkumpanjawh fis-sede tal-Patrijarka f'Mayfuq. Sar jaf b'dan il-gvernatur ta' Tripli, li mall-ewwel bagħat lis-suldati tiegħu biex jarrestaw lid-delegat. Hu kien jissuspetta li dan kellu xi ittri għal dawk il-Maroniti li kienu jinsistu li jkollhom relazzjonijiet mal-Punent li hu kien jissuspetta fihom, minkejja l-problemi kollha li kellhom għal dawk ir-regjuni. Meta l-kapijiet tal-Maroniti raw li s-suldati tal-gvernatur kienu arrestaw id-delegat apostoliku, imtlew b'korla kbira u marru l-koll fil-palazz tal-gvernatur biex jispjegawlu li l-iskop tal-viżta ma kienx wieħed politiku imma biss reliġjuż.

Il-patrijarka el-Giagi, malli waslitlu l-aħbar ta' l-arrest tad-delegat apostoliku, bagħat xi Maroniti magħrufin u xi reliġjużi li kienu lesti li jkunu arrestati biex jehlsu lil Patri Ġwanni u lil shabu. Fl-aħħar il-gvernatur iddecieda li jehlishom wara li tiħallas somma kbira ta' flus u bil-kundizzjo-

ni li jerġgħu lura fi Tripli, għax l-inkjesta kienet għadha ma intemmitx.

Malli nħelsu l-patri Ġwann u sħabu marru Mayfuq fejn kien hemm il-Patrijarka. Waqt ċelebrazzjoni imponenti, li fiha ħadet sehem il-komunità kollha maronita bil-kapijiet spiritwali u ċivili tagħha, huma libbsu lill-Patrijarka bil-kappa u bil-pallju, bħala konferma papali tal-patrijarka Ġwann el-Giagi, u tawh ir-rigali li kien bagħatlu l-Papa.


Wara dan il-Patrijarka maronita ta ordni lill-patrijiet biex imorru lura fil-kunvent tagħhom ta' Beirut bil-lejl, mingħajr ma iġġaddu għand il-gvernatur ta' Tripli, u hekk espona lilu nnifsu u lill-poplu tiegħu għall-periklu tal-mewt.

Il-gvernatur ta' Tripli, fil-fatt, meta ra li l-patrijiet damu ma waslu, bagħat is-soldati tiegħu f'Mayfuq. Dawn sabu li l-Patrijarka kien digà telaq minn dan il-post biex imur Qannubin. Dan hu monasteru li jinsab fil-wied qaddis ta' Qadisha, taħt iċ-ċedri famużi tal-Libanu, u hu diffiċli ħafna li wieħed jaasal sa hdejh. Xi awturi iġġidu li kien jintlaħaq biss mill-ajkli. Hu jinsab xi 1250 metri fuq il-livell tal-baħar. Għal xi sekli kien is-sede tal-Patrijarka maronita. Il-franċiż Villamont hekk jidde-skriwi l-monasteru wara li żaru f'Awissu 1589: "Il-post hu magħmul minn dar fqajra bi knisja ta' dimensjonijiet ċkejk-nin, imħaffra fil-blat. Id-dawl ma jidholx jekk mhux minn żewġ twieqi biss. Ma' waħda minn dawn it-twieqi hemm imdendlin tliet qniepen li jsejġġu lill-insara għat-talb. Dawn huma l-unicu qniepen li jeżistu fl-imperu ottoman". Jidher li s-sultan El Dhaher Seyf El Din Barkuk (1382-1398) kien

ta dan il-privileġġ, li l-monasteru jkollu l-qniepen u li jkun meħlus mit-taxxi. Il-Franġiskani li kienu iġġixu f'Beirut żaru diversi drabi din is-sede, l-aktar Patri Grifone u sieħbu Francesco di Barcellona (1450-1475). Wara dan, l-ewwel maronita li sar Franġiskan, Patri Gabrijel Ibn el-Qila'i, kien ħa dan il-monasteru bħala bażi għall-apostolat tiegħu fost il-Maroniti (1493-1496). Il-Patrijarka, mela, kien

stjoni purament reliġjuż u mhux ta' kruċjata ġdida biex jigu meħlusin il-Postijiet Qaddisa, kif kienu qalulu. Fuq kolloxx il-Patrijarka offra lill-gvernatur somma kbira ta' flus biex dan jehles lill-patrijiet mill-ħabs.

Il-Patrijarka, billi ma ħassux żgur, żamm ruħu moħbi f'għar 'il ġewwa fil-monasteru ta' Qannubin, fejn kien diffiċli ħafna li jilhqah.



qiegħed taħt il-ħarsien tal-kmandant ta' dak ir-reġjun, ix-Scidiac Yacub, persuna qawwija u influwenti quddiem il-Mamelukki. Allura s-soldati attakkaw lill-popolazzjoni u lill-monaci, sawwtuhom u qatluhom, ħarqu l-proprjetà tagħhom u qerdu għal kolloxx il-kunvent tal-Madonna ta' Meyfuq. Ġew maqtulin ukoll ħafna persunaġġi eminenti tal-komunità maronita.

Mall-ewwel, minn dawk ir-reġjuni li fihom kienu joqogħdu l-Maroniti, bdew ġejjin protesti kbar minħabba dik il-moħqrija. Il-Patrijarka, min-naħa tiegħu, ħaseb sewwa biex jibgħat żewġ rappreżentanti tiegħu biex jispjegaw lill-gvernatur dak li kien ġie diskuss fil-Konċilju ta' Firenze; jigiġifieri li kienet kwe-

Id-Delegati Pontifiċi bejn l-1440 u l-1449

F'Awissu ta' l-1440 il-Patrijarka maronita sejjah għandu wieħed mill-patrijiet Franġiskani, Pietro da Ferrara, u bagħatu għand il-Papa Ewġenju, b'ittra ta' ringrazzjament talli hu għoġbu jikkonfermah; u żgurah mill-ubbidjenza tiegħu u tan-nazzjon kollu lejn is-Sede Apostolika għal dejjem. Hu qallu wkoll dwar dak li kien ġara malli wasal id-delegat fi Tripli u dwar dak li kienu sofrew f'dik iċ-ċirkostanza. Il-Papa wieġeb minn Firenze b'ittra li ġġib id-data tat-12 ta' Diċembru 1441, li fiha jikteb: "Ewġenju, isqof, Qaddej tal-Qaddeja ta' Alla, lill-maħbub ħuna Ġwanni, Patrijarka tal-Maroniti, paċi u barka apostolika. Aħna qrajna dwar

dak li int ktibilna f'Awissu li għadda permezz ta' l-iben maħbub tagħna, ir-religjuż Pietro tal-Patrijiet Minuri. Billi ma nistgħux nuruk kol-lox permezz ta' din il-kitba, aħna bagħatnilek lill-iben maħbub tagħna Patri Antonio di Troia ta' l-Ordni tal-Patrijiet Minuri (jew tar-religjużi ta' San Franġisk) u ħtarnieh bħala sieheb ta' l-iben tagħna Pietro da Ferrara. Huma jispjegawlkom dak kollu li fih temmen il-Knisja Kattolika. Mhux biżżejjed, fil-fatt, li intom tilqgħuhom u li tkunu magħqudin mas-Sede Apostolika, imma jaqbel ukoll li tkunu qawwiin u sħaħ biex tiddefendu l-fidi. Aħna ngħidu dan mhux għaliex għandna dubji dwar il-qawwa tagħkom u tan-nazzjon tagħkom, imma għaliex sirna nafu li intom ilqajtu d-delegati tagħna b'tant ferħ hekk li qajjimt u l-korla ta' l-għedewwa tagħkom kontrikom".


Hekk f'dik id-data l-Papa Ewġenju IV ħatar lill-Franġiskan Antonio di Troia, mill-Provincja ta' Foggia, "delegat apostoliku għand il-Maroniti u d-Drużi, in-Nestorjani u s-Sirjani bl-istess fakultajiet u poteri li għandu l-Ministru Ġeneral fuq is-sudditi tiegħu, ħlief għal dak li għandu x'jaqsam mal-Postijiet Qaddisa".

Bħala delegat pontifiċju Patri Antonio għamel diversi żjarat apostoliċi fost il-popolazzjonijiet tal-Lvant Nofsani, u partikolarment fil-Libanu.

Fl-1441 mar Ruma d-delegat apostoliku Patri Antonio, akkumpanjat minn delegazzjoni ta' Maroniti u Drużi. Fil-belt qaddisa ġew onorati mil-laqqgħa mal-Papa Ewġenju IV (1431-

1447). Bħala riżultat ta' dik iż-żjara, il-Papa ħatar lill-Franġiskan Patri Pietro da Ferrara superjur tal-kunvent ta' Beirut u delegat apostoliku għand il-Maroniti.

F'dik l-epoka l-Libanizi, minkejja li kienu mirbuħa u kienu nħbew fil-muntanji tagħhom, iżolati mill-Ewropa u mill-Punent, baqgħu iżommu għall-ħbieb tagħhom tiffkura li lanqas il-ħafna snin ta' separazzjoni ma rnextielhom iħassru...



Kienu japprofittaw mill-okkażjonijiet kollha biex iġeddu l-ftehim u l-kuntatti mal-Punent.

Forsi xi ħadd jistagħgeb meta jara li kien hemm Drużi fost dawk li kienu jaqgħmlu parti mid-delegazzjoni tal-Maroniti li marret Ruma, għax forsi imdorri jaqis lid-Drużi għedewwa mill-aġħar tal-Maroniti u ta' l-insara, minħabba d-dmija li xerrdu fl-1860. Imma ma kienu hekk fi tmiem il-Medjuevu, meta l-Maroniti u d-Drużi kienu jgħixu flimkien f'kollaborazzjoni eżemplari, u kellhom relazzjonijiet ta' simpatija reċiproka bejniethom bħala popli.

Fis-sena 1447 is-Sede Apostolika ħatret lir-rappreżentant tagħha għall-Maroniti, Patri Gandolfo minn Sqallija, Gwardjan tal-Monte Sijon (Ċenaklu), kif jurina wkoll l-isqof Butros Dib. Meta mar għand il-Maroniti, il-kummissarju ġdid ħa fost sħabu lil Patri Grifone. Dan ta' l-aħħar ġie mall-ewwel magħqud mal-missjoni tal-Muntanji tal-Libanu u ma damx ma sar hu stess id-delegat tas-Santa Sede għand il-Maroniti (fl-1450), u kellu bħala sieħbu u kollaboratur tiegħu lil Fra Franġisk ta' Barċellona.

Konklużjoni

Kif rajna, s-Santa Sede kienet tiġabat biex toħloq rabta stabbli bejn il-Knisja Maronita u dik Kattolika Rumana, u kienet tafda din il-ħidma għal sekli sħaħ f'idejn l-Ordni Franġiskan. Mons. Butros Dib, li kien isqof maronita tal-Kajr fil-bidu tas-seklu XIX jikteb: "Il-Papiet organizzaw pjan ta' konkwesta apostolika, li fiha l-missjonijiet kellhom post minn ta' quddiemnett [...] Il-Maroniti ma kienux minsija f'dan il-proġett. Kienu Kattoliċi, iva, imma kienu mdawwrin minn kullimkien minn nies mhumiex insara jew minn nies non-kattoliċi, u tassew kellhom bżonn ta' għajjuna biex ma jiġux fixxejn. Ir-religjużi ta' l-Ordni Serafiku urew lilhom infushom kapaċi li jwettqu din il-missjoni. Huma kienu jzuru, kienu jassistuhom fil-ġlied tagħhom għad-difiża tar-religjon, u kienu jaħdmu bħala intermedjarji bejniethom u l-Kap tal-Knisja.



Il-Kelma t'Alla Għalina Illum

HDUD TA' SETTEMBRU - OTTUBRU (Sena A)

Il-liturġija tal-Kelma u t-tifsir tagħha

Jikteb P. Marcello Ghirlando ofm

It-tlieta w għoxrin Hadd matul is-sena

Nikkoreġu 'l xulxin

Qari I: *Jekk ma twiddibx lill-midneb, demmu minn idejk infittxu (Eżek 33,7-9)*

Il-Bibbja dejjem tinsisti li Alla jrid isalva lill-bnedmin flimkien. Is-sens ta' komunità li magħha Alla jagħmel patt ta' fedeltà kien il-pedament tar-religjon Lhudija. Hu għalhekk li l-korrezzjoni ta' l-aħwa li jiżbaljaw hi dmir importanti. Il-profeta Eżekjel iħossu msejjaħ biex jikkoreġi lil hutu bil-qawwa tal-Kelma ta' Alla li tfejjaq. Din hi responsabilità serja li turi li s-salvazzjoni mhijiex impenn individwalistiku, imma komunitarju.

Qari II: *L-imħabba hija l-milja tal-liġi (Rum 13,8-10)*

Lir-Rumani San Pawl jurihom il-qofol tal-kmandamenti ta' Alla fil-ħajja tan-nisrani, jiġifieri l-imħabba ta' l-aħwa. Min iħobb tassew ikun ħares il-Liġi ta' Alla fil-milja tagħha. "Hobb il-proxxmu tiegħek bħalek innifsek". Dan hu l-kmandament li jwasslek

għall-perfezzjoni ta' l-imħabba, flimkien mal-kmandament ta' l-imħabba lejn Alla. Il-kelma ta' Kristu li tilqa' f'ħajtek tgħinek biex tasal għal din il-perfezzjoni ta' l-imħabba.

Vanġelu: *Jekk jisma' minnek, tkun irbaħt 'il ħuk (Mt 18, 15-20)*

Ġesù juri l-bżonn tal-korrezzjoni fraterna fi ħdan il-komunità tal-Knisja. Il-korrezzjoni m'għandhiex l-iskop li tumilja lil min jiżbalja, imma li tgħinu jintrefa' mill-iżball tiegħu. Hu biss meta jkun hemm każda shiħa ta' kull sforz ta' korrezzjoni li l-komunità tista' teskludi lil min ikun żbalja. Din is-setgħa giet mogħtija minn Kristu lill-apostli, bħala mexxejja tal-Knisja, li jorbtu u jħollu. Il-Mulej juri wkoll il-qawwa tat-talb meta jsir fi spirtu ta' mħabba bejn l-aħwa. Kull meta nitolbu flimkien f'isem Kristu, Hu dejjem ikun preżenti fostna u t-talb tagħna jkollu qawwa akbar.


L-erbgha w għoxrin Hadd matul is-sena

Naħfru dejjem...

Qari I: *Aħfer lil għajrek id-deni, u meta inti titlob dnubietek jinħafrulek (Sir 27,33-28,9)*

Il-Ktieb ta' Bin Sirak jagħti pariri tajbin biex wieħed jgħix fil-paċi fi ħdan il-komunità. F'din is-silta juri s-sbuħija tal-maħfra. "Aħfer lil għajrek id-deni, u meta inti titlob dnu-

bietek jinħafrulek". Huma kelmiet li diġà jħabbru dak li l-Mulej jgħallimna fit-talba tiegħu: "Aħfrilna dnubietna, bħalma naħfru lil min hu ħati għalina". Fuq kollox Bin Sirak jagħti parir għaqli li wieħed jiftakar fil-jum tal-mewt, biex hekk ma jobgħodx, għax ma jistax ikun li wieħed isalva



Ritratti fil-kolonna ta' din it-taqsim: f'dalijiet tal-belt ta' Cesarija Marittima





jekk il-mewt issibu jobgħod lil huh. Jekk irridu nsibu ħniena mingħand Alla irridu nkunu aħna l-ewwel li nuruha lil ħutna.

Qari II: *Sew jekk ngħixu, sew jekk immutu, aħna tal-Mulej (Rum 14,7-9)*

Il-ħajja tan-nisrani jkollha sens biss jekk hu jgħix magħqud ma' Kristu. San Pawl kien jaf li għalih il-mewt u l-ħajja ma kienu jiswew xejn jekk ma jgħaqqduhx ma' Kristu. Hekk in-nisrani ma jibqax aktar marbut mal-ħajja u jibza' mill-mewt, għax jaf li dak li jgħaddi minn għalih hu biss strument li jgħaqqdu f'intimità akbar ma' Kristu l-Mulej, li hu s-sid tal-ħajjin u tal-mejtin.

Vangelu: *Ma ngħidlekx taħfer sa seba' darbiet, imma*

sa sebgħa u sebgħin darba (Mt 18,21-35)

Il-mistoqsija ta' Pietru dwar il-maħfra titlob limitu ta' kemm wieħed jista' jaħfer, imma Kristu jurih li l-maħfra ma għandhiex limiti. Jekk trid tkun ta' Kristu trid taħfer dejjem. Bħala eżempju ta' kif in-nisrani jaħfer il-Mulej jir-rakkonta l-parabbola tal-qaddej li jigi maħfur minn dejn kbir li kellu mas-sid tiegħu, imma li mbagħad ma jkunx irid jaħfer lill-qaddej sieħbu minn dejn ċkejken li dan kellu miegħu. Is-sid jinkorla għalih u jikkastigah bl-aħrax talli ma uriex ħniena ma' sieħbu. Fi ħdan il-komunità tad-dixxipli l-maħfra hi sinjal ta' fedeltà lejn il-Mulej li jaħfer dejjem. Il-parabbola wkoll hi kummentarju sabiħ tat-talba tal-Mulej: "Aħfrilna dnubietna, bħalma naħfru lil min hu ħati għalina".

Il-ħamsa w għoxrin Hadd matul is-sena

Tjieba ta' Alla

Qari I: *Fehmietni mhumiex fehmietkom (Is 55,6-9)*

Isaija juri kif Alla jagħtina ż-żmien prezenti biex induru lejha u nikkonvertu. Juri kemm Alla hu ħanin u qrib lejn kull min isejjajhlu. Din l-istedina għall-penitenza u l-konverżjoni lejn Alla titlob bidla mill-qieghnett li tesprimi ruħha filli wieħed jintelaq f'Alla mingħajr kundizzjonijiet. Il-pjanijiet ta' Alla huma misterjużi, imma fl-istess ħin mimlija ħniena u ġid għal dawk li jibzghu minnu. Jekk tafda f'Alla aktar milli fil-pjanijiet ta' moħħok, Hu jagħraf jaħfirlek u jagħtik il-paċi f'qalbek.

Qari II: *Għaliya l-ħajja hi Kristu (Fil 1,20c-24.27a)*

Lill-Filippin San Pawl jurihom li Kristu hu ċ-ċentru ta' ħajtu, hekk li xejn ma hu importanti daqs l-għaqqda intima mal-Mulej. L-appostlu hu konvint li kolloxx hu relattiv quddiem Kristu li għandu jidher fil-ġisem tiegħu. Mhux importanti kemm jgħix u kemm jaħdem. L-importanti hu li jkun magħqud ma' Kristu li jagħti sens lil kull eżistenza. Għalina li nippreokkupaw tant ruħna fuq ħajjitna, l-appostlu qed jgħallimna li l-importanti mhijjex il-kwantità ta' jiem ħajjitna, daqskemm il-kwalità ta' ħajja li

ngħixuha f'għaqda ta' mħabba ma' Kristu meta ngjibu ruħna kif jixraq lill-Evangġelju tiegħu.

Vangġelu: *Qiegħed tgħir għax jien qalbi tajba? (Mt 20, 1-16a)*

Ġesù juri li l-pjan ta' salvazzjoni ta' Alla hu mimli providenza lejn il-bnedmin bla ebda distinzjoni. Il-parabbola tal-ħaddiema fl-għalqa tad-dwieli turi kif Alla ma nistgħux norbtuh bil-kri-

terji tal-gustizzja tagħna. Alla kapaċi jsalva lil dawk li jġu l-aħħar kif jagħmel ma' dawk li jġu l-ewwel. Il-poplu Lhudi kien jaħseb li kien privileġġjat għax irċieva s-sejtna tas-salvazzjoni qabel kulhadd, imma Ġesù juri kif Alla jaqleb ta' taħt fuq din il-konvinzjoni. Alla hu sid li ma jonqos lil hadd, li jagħti lil kull wieħed dak li haqqu, u li l-ħniena tiegħu hi bla tarf, hekk li hadd ma jista' jġġudika l-providenza tiegħu.

Is-sitta w għoxrin Hadd matul is-sena

Niddeċiedu...

Qari I: *Jekk il-midneb jerga' lura mid-dnub, isalva ruħu (Eżek 18,25-28)*

Il-profeta Eżekjel juri l-kruha tad-dnub tal-poplu Lhudi li ried jġġudika l-aġir ta' Alla, għax kien jemmen li d-dnub individwali kellu effetti negativi fuq il-ħtiija kollettiva tal-komunità, u li Alla kellu jikkastiga lil kulhadd minħabba d-dnub ta' wieħed. Il-profeta jjsħaq fuq ir-responsabilità individwali tad-dnub, u juri li Alla juri ħniena ma' kull min jindem kif jikkastiga lil min iwebbes rasu, mingħajr ma jġi ikkundizzjonat minn responsabilità kollettiva. Li hu ċert hu li Alla jrid isalva lill-midneb u mhux jikkastigah, jekk li min jerga' lura mid-dnub u jikkonverti lejn Alla isalva.

Qari II: *Aħsbu bħalma kien jaħseb Kristu Ġesù (Fil 2, 1-11)*

Fl-ittra lill-Filippin San Pawl jagħtina wieħed mill-isbaħ innijiet lil Kristu ta' l-ewwel

komunità nisranija. Dawk li jimxu fl-Ispirtu li jġib l-għaqda u l-imħabba, dawk li jfittxu l-interessi ta' l-aħwa u mhux tagħhom infushom, dawk huma li jilbsu s-sentimenti ta' Kristu. L-innu juri l-umiljazzjoni profonda ta' Kristu, li jsir bniedem u jobdi sal-mewt tas-salib, biex imbagħad ikun igglorifikat mill-Missier quddiem il-ħolqien kollu. L-innu hu stqarrija ta' fidi mill-aktar qawwiya fi Kristu, veru Alla u veru bniedem, rebbieħ fuq id-diżubbidjenza tax-xitan bl-ubbidjenza tiegħu fl-offerta ta' ġismu fuq is-salib. Din hi t-triq ta' l-umiltà li għażel l-lben ta' Alla. Min irid jimxi warajh irid jaħseb kif kien jaħseb Hu.

Vangġelu: *Il-pubblikani jaslu qabilkom fis-Saltna ta' Alla (Mt 21,28-32)*

Ġesù jgħallim li Alla jħares lejn il-qalb tal-bniedem. Permezz tal-parabbola taż-żewġ ulied juri kif il-gustizzja u l-qdusija mhumiex frott ta'





wegħdiet fiergħa li aħna kapaci nagħmlu, imma pjut-tost ta' impenn sincier biex naqdu lir-rieda ta' Alla. Hekk, dawk li tassew jobdu lil Alla jistgħu jkunu wkoll pubblikani u prostituti li jikkonvertu, u li Ġesù jsem-mihom biex juri li quddiem

Alla dawn in-nies huma aħjar minn dawk li jaħsbu li huma ġusti, imma mbagħad ma jwettqux ir-rieda tiegħu. Alla ma jgħudikaniex fuq kemm niżbaljaw, imma fuq kemm inkunu lesti li nerġgħu lura lejħ b'qalb niedma u nagħmlu r-rieda tiegħu.

Is-sebġha w għoxrin Hadd matul is-sena

Il-għalqa tad-dwieli

Qari I: *Il-għalqa tal-Mulej ta' l-eżerċi hija d-dar ta' Israel (Is 5, 1-7)*

Fl-Iskrittura ta' spiss insibu x-xbieha tad-dielja. L-għalqa tad-dwieli, sinjal ta' barka u ferħ, hi simbolu tal-poplu Lhudi, li Alla jagħżlu mill-popli l-oħrajn biex jagħmlu l-poplu maħtur tiegħu. Din it-tixbiha ta' Isaija turi kif Alla ħa ħsieb il-poplu tiegħu u iproteġiħ, imma kif dan il-poplu kien ingrat lejn Alla li tant ħabbu, u li għalhekk Alla jitolqu għall-qerda. Din hi l-istorja tal-poplu Lhudi tat-Testment il-Qadim, li Alla tant imlieh bil-barka imma li tant kien ingrat għall-benefiċċji li Alla jagħmel miegħu. Poplu li spiss kien isakkar qalbu quddiem l-imħabba ta' Alla!

Qari II: *Alla tas-sliem ikun magħkom (Fil 4,6-9)*

San Pawl jagħmel kuraġġ lill-Filippin biex jibqgħu magħqudin ma' Kristu u ma' Alla l-Missier fit-talb u fir-rikonnoxxenza. B'hekk huma ma jkun jonqoshom xejn. In-nisrani li jara kollox fid-dawl ta' Alla, jgħix fil-qdu-

sija, fis-safa, fl-imħabba. Ir-rigal li Alla jagħti lil min ikun grat lejħ hu dak tas-sliem, li hu l-garanzija ta' l-għaqda tal-moħħ u tal-qalb ma' Kristu.

Vangelu: *Il-għalqa jqab-bilha lil bdiewa oħra (Mt 21,33-43)*

Fid-dawl tal-Qari minn Isaija Ġesù jirrakkonta parabola dwar l-għalqa tad-dwieli li s-sid jafdaha f'idejn il-bdiewa, li jkunu ingrati lejħ, jaħtfu f'idejhom il-proprietà tiegħu u saħansitra joqftu l-qaddejja u lil iben il-waħdieni tas-sid ta' l-għalqa. Ir-riferiment għall-profeti u għall-persuna ta' Ġesù, li l-Lhud jichduh, hu ċar ħafna. Hekk Alla jafda l-għalqa tiegħu f'idejn bdiewa oħrajn, li huma l-poplu l-ġdid tiegħu, il-Knisja. Aħna issa sirna l-werrieta ta' l-għalqa tad-dwieli ta' Alla, bil-fidwa li Kristu tana. Aħna sirna l-poplu ġdid ta' Israel. Imma anke aħna rridu noqogħdu attenti li ma mmorrux naqgħu fl-istess żball tal-poplu Lhudi, u nkunu ingrati lejn Alla li tant għamel ġid magħna.

It-tmienja w għoxrin Hadd matul is-sena

L-ikla tat-tieg

Qari I: *Jagħmel il-Mulej mejda b'ikel fin, u joxxotta d-dmugh minn fuq kull wiċċ (Is 25,6-10a)*

Xbieha oħra ta' l-imħabba u l-barka mimlija ferħ li Alla jagħti lill-poplu tiegħu hi dik ta' l-ikla tat-tieg. Alla jidhol f'għerusija ta' mħabba mal-poplu Lhudi. Isaija juri kif Alla jrid ifarraġ lill-poplu tiegħu, jixxottalu d-dmugh tan-niket u jhejjilu festa tat-tieg fuq il-għolja ta' Sijon, fejn il-poplu Lhudi kellu t-tempju. Fejn Alla jagħti l-barka tghib il-mewt, li hi frott tad-dnub, u l-bnedmin isibu sens ġdid għal haġjithom. Li tagħraf kemm Alla jhobbok f'haġtek tagħtik garanzija ta' ferħ u paċi interjuri.

Qari II: *Għal kollox niflaħ bis-saħħa ta' Dak li jaqwwini (Fil 4, 12-14. 19-20)*

San Pawl juri lill-Filippin kif hu kien lest għal kollox biex jaqdi l-apostolat li għalih sejjahlu Kristu. Kien iġħix fi spirtu ta' rikonoxxenza lejn dak kollu li Alla kien jipprovdi permezz tal-komunità nistranija. Dan is-sens ta' solidarjetà fil-Knisja hu sinjal ta' mħabba ġenwina. Li taq-sam ġidek ma' l-aħwa u

tkun rikonoxxenti lejn min jamministrak il-Kelma u s-Sagramenti, juri li inti tibni l-Knisja b'sens ta' solidarjetà.

Vanġelu: *Sejhu għall-festa 'l kull min issibu (Mt 22, 1-14)*

Is-silta tal-Vanġelu tinbena fuq l-istess stil tal-Hadd li għadda. Is-sultan ihejji l-festa tat-tieg ta' Ibnu, u għaliha jistieden lill-poplu tiegħu. Imma dan juri li hu ingrat, għax joqtol lil dawk li s-sultan baġħat biex jistiednuh, u għalhekk is-sultan jid-deċiedi li jeskludi l-mistednin mill-festa u jistieden lil kull min isib. It-tifsira tal-parabola hi ċara. Il-poplu Lhudi ċaħad l-istedina ta' Alla biex jieħu sehem fil-festa tat-tieg ta' Ibnu Ġesù. Għal din il-festa issa hu mistieden kull min irid jidhol fil-poplu l-ġdid ta' Alla li hu l-Knisja. Hadd ma hu eskluż, imma biex tidhol għal din il-festa trid tkun liebes il-libsa tat-tieg, jġifieri trid tkun imhejji bil-fidi u bil-karità lejn Kristu u lejn ħutek. Din hi l-liġi l-ġdida ta' l-imħabba merfugħa għal dawk li huma msejħin. Henjin aħna, membri tal-Knisja, aħna ġejna mistednin biex nieħdu sehem mill-ikla tat-tieg tal-Ħaruf.


Id-disgħa w għoxrin Hadd matul is-sena

Nistrani u ċittadin

Qari I: *Jien wettaqt id Ċiru, biex imidd ma' l-art il-ġnus quddiemu (Is 45, 1.4-6)*

Il-profeta Isaija jtkellem dwar fatt storiku li seħħ fis-sena

538QK, meta Ċiru, sultan tal-Persja, rebaħ lis-saltna ta' Babel fejn kien fil-ġasar il-poplu Lhudi, u ta l-libertà lill-popli kollha li kienu skjavi, inklużi l-Lhud, biex imorru lura





lejn arthom. Alla kapaċi jin-qeda bil-mexxejja politiċi biex iwettaq il-pjan tiegħu ta' salvazzjoni. Ċiru jsir strument f'idejn Alla biex jerga' jgħajjem mill-ġdid lill-poplu tiegħu. B'hekk Alla juri li hu l-veru mexxej, u li jaħkem fuq il-ġnus u l-popli.

Qari II: *Niftakru fil-fidi u l-imħabba u t-tama tagħkom (1 Tess 1, 1-5b)*

San Pawl isellem lit-Tessalonkin u juri sens ta' rikonoxzenza lejn Alla fit-talb, għax f'din il-komunità nisranija kien qiegħed jara eżempju ta' fidi imsieħba mill-għemil it-tajjeb, u ta' imħabba ġenwina li ma tibzax mis-sagrifiċċju. Għandna dehra sabiħa ta' kif għandha tkun il-Knisja. L-apostlu jfakkar ukoll lill-insara li huma għandhom sejha ġejja minn Alla, li seħħet fihom bil-qawwa tal-pre-dikazzjoni ta' l-apostli. Jekk aħna wkoll ninfetħu għall-ħidma ta' l-Ispirtu s-Santu u

It-tletin Hadd matul is-Sena

Imħabba

Qari I: *Jekk taħqru l-armla u l-iltim, il-qilla tiegħi tixgħel għalikom (Eż 22, 20-26)*

Is-silta mill-Eżodu tagħmel parti mill-"Ktieb tal-Patt" li jsegwi l-lista tal-kmandamenti. Il-Liġi ta' Alla tat-Testment il-Qadim tagħti importanza lill-għemejjel ta' ħniena u mħabba lejn il-proxmu, u l-aktar lejn dawk li ma għandhomx min jiddefendihom, simboleġġjati mill-barrani, l-iltim u l-armla. Alla jiddefendi lill-foqra fi ħdan il-

għall-kelma ta' Kristu li tidwi fil-komunità tal-Knisja, aħna napprezzaw ahjar id-dinjità tas-sejha li rċevjuna fil-jum tal-magħmudija tagħna.

Vanġelu: *Agħtu lil Ċesari dak li hu ta' Ċesari, u lil Alla dak li hu ta' Alla (Mt 22, 15-21)*

Ġesù jsib ruħu fiċ-ċentru ta' kontroversja ċivili, bl-iskop li l-għedewwa tiegħu jonsbuh u jakkuzawh ta' tradiment jew lejn ir-religjon Lhudija jew lejn l-imperu ruman. Ġesù joħroġ minn nasba b'mod intelligenti. Hu juri li s-saltna ta' Alla hi tassew suprema fuq kull ħakma tal-bnedmin, imma fl-istess ħin li l-awtorità ċivili, anke jekk mhux dejjem ibbażata fuq kriterji ta' ġustizzja, trid tkun rispettata għar-rwol tagħha. In-nisrani hu l-bniedem li jaħdem għas-saltna tas-smewwiet, imma li ma jinsix ikun ta' eżempju fil-qadi tad-dmirijiet tiegħu ċivili għall-bini ta' soċjetà ahjar fuq din l-art.

poplu tiegħu u ma jaħmilx lil min jagħmlilhom ħsara jew jaħqarhom. Alla dejjem juri ruħu bħala difensur ta' dawk li huma ċkejknin. L-għażla preferenzjali għall-foqra hi biblika mill-qiegħnett.

Qari II: *Intom dortu lejn Alla mill-idoli, biex taqdu 'l Alla u tistennew lil Ibnu (1 Tess 1, 5c-10)*

San Pawl ifaħħar lit-Tessalonkin għall-ġesti ta' mħabba u rikonoxzenza li


urew lejn u lejn il-kollaboraturi tiegħu. Fuq kollox jirringrazzja lil Alla minħabba fihom għax huma ħallew l-idoli biex jaqdu lil Alla veru, u hekk saru eżempju għall-insara kollha li kienu jgħixu fil-Greċja għax minn fosthom dwiet il-kelma ta' salvazzjoni. Anke illum aħna l-insara għandna bżonn ninfatmu mill-idoli ta' żmienna, biex induru lejn Alla u nsiru xhieda ta' fedeltà lejn Kristu u l-Vanġelu tiegħu.

Vanġelu: *Hobb lill-Mulej, Alla tiegħek, u lil għajrek bħalek innifsek (Mt 22,34-40)*

Għall-mistoqsija ta' l-imghallem tal-Liġi dwar liema hu l-akbar kmandament Ġesù jwieġeb billi jikkwota l-formula tal-fidi

f'Alla tal-Lhud fil-Ktieb tad-Dewteronomju 6,5, imma jżid mal-kmandament ta' l-imħabba lejn Alla s-silta tal-Levitiku 19,18, li titkellem dwar l-imħabba lejn il-proxxmu. Hekk Ġesù jgħaqqad flimkien żewġ kmandamenti u fuqhom jibni l-qofol tal-ħajja tad-dixxipli tiegħu. Kull liġi jew preċett ieħor, tajjeb kemm hu tajjeb, ma jkollux sens jekk ma jinbeniex fuq dawn iż-żewġ kmandamenti, li huma l-bażi tal-ħajja tan-nisrani.

Nota: *b'din il-ħarġa nkunu għalaqna iċ-ċiklu ta' omeliji għat-tliet snin taċ-ċiklu liturġiku. Mill-ħarġa li jmiss din ir-rubrika ma tibqax tixxandar.*



Il-figura ta' Melkisedek

Fil-kitbiet ta' Qumran

Il-figura ta' Melkisedek, għalkemm jissemma biss darbtejn b'mod marginali fl-Antik Testament (Ġen 14, 18-20; Salm 109[110],4) welldet tradizzjoni għammiela kemm fl-ambjent lħudi kif ukoll f'dak nistrani aktar tard. Tappa importanti fl-iżvilupp ta' din it-tradizzjoni nsibuha fil-kitbiet ta' Qumran. Tnejn huma fil-fatt id-dokumenti minn dan l-ambjent li jikkellmu b'mod espliċitu dwar Melkisedek. Wieħed huwa l'hekk imsejjaħ "Apokrifu tal-Ġenesi" (1Q Ġen. Ap.) u framment ieħor misjub fl-għar numru 11 fl-1956 imma ppublikat fl-1965. Dan il-framment ġie mmarkat bis-sigla 11Q Melchisedek peress li l-persunaġġ prinċipali u protagonista f'din il-kitba jidher li kien Melkisedek.


Is-silta ta' 1Q Ġen.Ap. (XXII, 13-17) li tirreferi għal Melkisedek tiġbor fi ftit kliem ir-rakkont tal-Ġenesi nnifsu (14, 18-20) u għalkemm iddahħal xi varjazzjonijiet tibqa' fuq l-istess linji tat-tradizzjoni biblika.

Is-silta l-oħra (11Q Melchisedek) tippreżenta l-figura ta' Melkisedek f'dawl radikalment ġdid. Din il-kitba hija "pesher" (kument u interpretazzjoni b'attwalizzazzjoni ta' passi bibliċi marbut ma' sugġett tejoloziku). F'dan id-dawl il-kitba tiġbor u tinterseta, fid-dawl tal-istennija ta' l-aħħar taż-żmien li fih kienet temmen il-komunità ta' Qumran, id-diversi passi tal-Antik Testament marbuta mas-sena tal-Ġublew, mal-Jum tal-Espjazzjoni (Jom Kippur) u l-jum tal-ġudizzju. Melkisedek huwa ppreżentat bħala figura tas-sema li

fil-kuntest eskatoloġiku tal-għaxar u l-aħħar ġublew tal-istorja, huwa msejjaħ biex jaqdi funzjoni mportanti. Fil-fatt huwa dak li jintervjeni fit-taqbida tal-aħħar magħn ulied id-Dawl biex jingheleb darba għal dejjem, Belial, il-prinċep tal-Hażen u s-segwaċi tiegħu u jinawgura iż-żmien tal-paċi u salvazzjoni.

Din il-funzjoni ta' gwerrier eskatoloġiku u salvatur mibgħut mis-sema attribwita lil Melkisedek ma tiġix mill-passi tal-Antik Testament li jikkellmu dwaru imma hija interpretazzjoni għal kollox ġdida li aktar tard issib post ukoll f'xi ambjenti nsara, l-aktar fost gruppi żgħar u xi setet. Biżżejjeđ insemmu lis-segwaċi ta' Teodotu l-Bankier (attiv f'Ruma fi żmien il-pontifikat tal-Papa Zefirinu - 198-217 wk) li kienu jikkonsidraw lil

Wieħed mill-għerien ta' Qumran



Mużajk fil-knsja tat-Thattir tal-Hobż f'Tabga



Melkisedek bħala qawwa ċelesti aqwa minn Kristu nnifsu.

Fl-ittra lill-Lhud

Daqstant ieħor originali u li influwenzat it-tradizzjoni suċċessiva nisranija hija l-interpretazzjoni tal-figura ta' Melkisedek kif ipprezentata fl-ittra lill-Lhud. L-argument prinċipali ta' din l-ittra huwa s-Saċerdozju ta' Kristu u tal-valur salvifiku tiegħu. Huwa proprju f'dan il-kuntest li jiġi żviluppat f'mod estiż id-diskors dwar Melkisedek.

Il-punt tat-tluq huwa mogħti mill-kliem tas-salm 109 [110], 4 li fil-kapiltu 5 vers 6 l-oraklu huwa pprezentat bħala prova mill-iskrittura tal-investitura saċerdotali ta' Ġesù. F'dan il-kuntest l-ewwel vers ta' l-istess salm huwa ikkwotat fl-ewwel kapitlu vers 13 tal-istess ittra bħala prova tal-intronizzazzjoni regali Ġesù u l-qagħda tiegħu fuq il-lemin tal-Missier. Is-saċerdozju li bih huwa mlibbes Ġesù mill-oraklu tas-salm huwa saċerdozju partikulari. Huwa saċerdozju "...skond l-ordni ta' Melkisedek". Biex jispjega dan is-saċerdozju l-kittieb jiddedika l-kapitlu 7

tal-ittra tiegħu.

Fi stil kwazi eżeġetiku li jfakkrek fil-"*midraxim*" (kummenti) l-hud l-kittieb jibda jippreżenta l-persuna ta' Melkisedek fid-dawl tal-informazzjoni li nsibu fil-pass bibliku tal-ktieb tal-Genesi (14, 18-20) li jiġi moqri fid-dawl tal-oraklu tas-salm 109. Din l-eżegesi midraxika toffri l-ispunt sabiex jiġi stabilit paralleliżmu bejn Melkisedek u Ġesù imma l-aktar bejn is-saċerdozju tagħhom.

L-isem u t-titlu regali ta' Melkisedek, intepretati b'mod allegoriku ("sultan tal-ġustizzja" u "sultan tas-sliem" - 7, 1-2) jipprefiguraw il-ġid messjaniku (bħala eżempju wieħed jista' jara Iz 9,5; Ger 23,5; 33,15; Mik 5,4; Żak 9,9; Mal 3,20). Melkisedek huwa saċerdot u sultan fl-istess ħin hekk kif Ġesù jiġbor fil-persuna tiegħu l-prerogattivi tal-Messija-sultan u Messija-saċerdot. Is-saċerdozju ta' Melkisedek huwa etern (Melkisedek fil-fatt jiffaċċa f'Gen 14,18 għall-għarrieda u jerga jgħib mingħajr ma jhalli traċċi warajh). Skond prinċipju tipiku tal-eżeġeżi rabbinika dak li mhux miktub fit-Torah ma jeżistix u għaldaqstant jekk il-Bibbja ma ssemmi xejn

dwar il-mewt ta' Melkisedek dan għaliex il-hajja tiegħu hija bla tmiem. Hekk ukoll Ġesù li skond l-ittra lill-Lhud huwa saċerdot "għal dejjem" skond l-ordni ta' Melkisedek.

Fl-aħħar is-saċerdozju ta' Melkisedek, bħal dak ta' Ġesù ma huwa bl-ebda mod marbut mas-saċerdozju tal-Leviti li huwa bbażat fuq linja ġenejalogika preciza (dik ta' Aron). Melkisedek fil-fatt huwa "...mingħajr missier, mingħajr omm u mingħajr ġenejalogija" (7,3).

Għalkemm Ġesù għandu ġenejalogija imma din mhix dik ta' Levi imma tat-tribù ta' Ġuda ("Huwa magħruf fil-fatt li l-Mulej tagħna nibet minn Ġuda u Mosè ma jgħid xejn dwar din it-tribù rigward is-saċerdozju" 7,14). Għaldaqstant is-saċerdozju tiegħu huwa radikalment differenti mis-saċerdozju levitiku.

Imma dan is-saċerdozju "skond l-Ordni ta' Melkisedek" li bih huwa mlibbes Ġesù mhux biss huwa differenti mis-saċerdozju levitiku imma huwa wkoll aqwa minnu. Mill-ġdid huwa r-rakkont ta' Gen 14,18-20 li joffri lill-kittieb l-ispunt biex juri din il-verità. Abraham, il-missier tal-poplu magħżul, qagħad għal

Il-Bibbja f'idejna

Melkisedek, hallaslu d-deċmi u rċieva minghandu l-barka. Hija haġa minn ewl id-dinja li min hu inferjuri jirċievi l-barka minn min hu għola minnu u mhux bil-maqlub.

Jekk Melkisedek huwa aqwa minn Abraham, huwa wkoll u bir-raġun, aqwa minn Levi, li kien għadu lan-qas tnissel meta Abraham iltqaq' ma' Melkisedek (7,10). Is-sacerdozju ta' Melkisedek għaldqastant huwa aqwa minn dak levitiku. Argumenti oħrajn huma meħuda mis-salm 109 [110],4. Is-sacerdozju skond Melkisedek li bih huwa mlibbes Ġesù huwa msejjes fuq ħalfa jew aħjar fuq impenn solenni minn naħa ta' Alla nnifsu. Din il-prerogattiva hija għal kollox nieqsa fis-sacerdozju levitiku. Is-sacerdozju ta' Ġesù huwa wkoll

sacerdozju "għal dejjem" filwaqt li dak levitiku jinsab taħt il-mannara mdendla tal-mewt li gġiegħel lis-sacerdoti tat-tempju għal atti infiniti ta' medjazzjoni imma li ma jwasslu qatt għas-salvazzjoni shiha (7,23-24).

It-twaqqif ta' dan is-sacerdozju "differenti" minn dak levitiku u fl-istess ħin "aqwa" minnu, ipprefigurat fis-sacerdozju ta' Melkisedek, iġib konsegwenzi gravi ħafna għas-sistema dottrinali tal-gudajżmu. Qabel kollox juri l-assoluta impotenza u insuffiċjenza tas-sacerdozju levitiku u jimplika wkoll it-tneħħija u t-tmiem tiegħu (Lh 7,11). Mhux biss imma peress li hemm rabta qawwiya bejn is-sacerdozju u l-Liġi, anke din tiġi mplikata fil-falliment tas-sacer-

dozju levitiku hekk li din tiġi mneħħija (ara 7,12.18-19). Ma nistgħux ma narawx f'dan il-kuntest il-qawwa rivoluzzjonarja ta' dawn il-konkluzjonijiet. Dawn kienu jimplikaw it-tmiem ta' żewġ istituzzjonijiet fundamentali, iż-żewġ gēbliet tax-xewka tal-gudajżmu: is-sacerdozju u l-Liġi. U dawn il-konsegwenzi daqstant gravi ħarġu minn "midrax" (kument) dwar xi versetti tal-Antik Testament. Dan il-persunaġġ "misterjuż" u donno insinifikanti għandu l-qawwa jhežżež l-istess sisien tal-gudajżmu.


L-awtur tal-ittra lill-Lhud fehem sewwa dan kollu u l-kittieba nsara tat-tieni seklu jieħdu dawn l-aspetti fl-argumentazzjonijiet tagħhom fil-polemika kontra l-lhud.



*L-Artal tas-sagrificċju
f'Birsaba*

Kitba ta' Twanny Chircop ofm

I-Art Imqaddsa għalina nsara...



L-Art Imqaddsa hi medda żgħira ta' art bejn ix-xatt tal-vant tal-Baħar Mediterran u l-wied tax-xmara Gordan u l-Baħar il-Mejjet. F'din il-medda art seħħew il-ġrajjet ewlenin tas-salvazzjoni tagħna, li nsibuhom rakkontati fit-Testment il-Qadim. Fiha wkoll twieled u għex Gesù Kristu, inkitbu l-kotba tat-Testment il-Gdid u twieledet l-ewwel komunità nisranija f'jum Pentekoste.

Kien għalhekk li l-insara ta' kull żmien kellhom xewqa kbira li jżuru l-Art Imqaddsa, u l-aktar il-Postijiet Qaddisa marbutin mal-fidwa tagħna. Meta nsemmu Postijiet bħal Nazaret, Betleħem, Kafarnahum u Gerasalem, mall-ewwel niftakru fis-Santwarji li jimmarkaw il-ġrajjet ewlenin tal-ħajja ta' Gesù, tal-Verġni Marija u ta' l-apostli u l-ewwel dixxipli.

Sa mill-ewwel sekli l-insara kienu jmorru f'Pellegrinaġġ lejn l-Art Imqaddsa. L-iskop tal-Pellegrinaġġ dejjem kien dak

li jiċcelebraw il-misteri tal-Fidwa fuq il-Postijiet li fihom seħħu tabilhaqq. Hekk għandna Tradizzjoni bla taqta' li hi xhieda ta' l-awtentiċità ta' dawn il-Postijiet Qaddisa jew Santwarji tal-Fidwa.

L-Art Imqaddsa għaddiet minn ħafna taqlib storiku. Wara ż-żmien apostoliku u l-ħakma Rumana, l-Art Imqaddsa, jew Palestina, għaddiet taht il-ħakma nisranija ta' l-Imperu Bizantin. F'dan iż-żmien il-Palestina kienet kollha nisranija. Imma mal-miġja tar-religjon Islamika, il-Palestina għaddiet taht il-ħakma ta' mexxejja Musulmani. Bejn l-1090 u l-1291 l-Art Imqaddsa reggħet waqgħet taht il-ħakma nisranija tal-Kruċjati, li ġew mill-Ewropa, imma mat-tmiem tar-renju Latin ta' Gerasalem reggħet għaddiet f'idejn il-Musulmani u mbagħad f'idejn it-Torok Ottomani.

Kien f'dan il-perjodu li S. Franġisk f'Assisi żar l-Art Imqaddsa fl-1219, biex iġib il-paċi bejn il-Kruċjati u s-Sultan ta' l-Eġittu. Mill-1229 il-Patrijiet Franġiskani dejjem kienu prezenti fl-Art Imqaddsa, hekk li fl-1342 il-Knisja Kattolika irrikonnoxxiethom bħala l-Kustodji, jew ħarriesa uffiċjali tas-Santwarji tal-Fidwa (Ċenaklu, Qabar ta' Kristu, Betleħem). Din id-data timmarka l-bidu tal-Kustodja Franġiskana ta' l-Art Imqaddsa. Sallum il-Franġiskani għadhom il-Kustodji uffiċjali tas-Santwarji kollha tal-Fidwa

(Nazaret, Tabor, Kafarnahum, Kana, Għajn Karem, Għemmaws, Betleħem, Ċenaklu, Ġetsemani, Qabar ta' Kristu f'Gerasalem, biex inkunu semmejna biss l-ewlenin).

Ix-xogħol tal-Franġiskani hu dak li jakkumpanjaw il-Pellegrini li jżuru l-Postijiet Qaddisa, kif ukoll li jieħdu kura pastorali tal-komunità ta' l-insara Kattoliċi li jgħixu fl-Art Imqaddsa, billi jipprovduhom parroċċi, skejjel, postijiet tax-xogħol, u opri ta' karità. F'din il-ħidma l-Franġiskani huma megħjunin mill-insara tad-dinja kollha, permezz tax-xogħol li l-Kummissarju ta' l-Art Imqaddsa jagħmel f'kull pajjiż, inkluż Malta.

Illum il-ġurnata, l-Art Imqaddsa hi politikament magħmula mill-Istat ta' Israel u mit-Territorji Awtonomi tal-Palestina. Nafu f'liema tensjoni qed jgħixu dawn il-popli, u għalhekk il-ħidma u t-talb favur il-paċi fl-Art ta' Gesù huma mportanti ħafna, biex il-Franġiskani jkunu jistgħu jkomplu l-ħidma tagħhom f'isem il-Knisja.

Meta żar l-Art Imqaddsa fl-1964 il-Papa Pawlu VI kien sejhilha "il-Ħames Vanġelu". Il-Papa Ġwanni Pawlu II ukoll żar l-Art Imqaddsa fil-Ġublew tas-sena 2000 bħala Pellegrin ta' Paċi.

Għalina l-insara l-Art Imqaddsa għandha tibqa' Vanġelu ħaj, li għandna nagħmlu hilitna li nżuruha u nitolbu fiha almenu darba f'ħajjitna.